



ارشاد باری تعالیٰ

فَتَعَلَى اللَّهِ الْمَلِكُ الْحَقُّ وَلَا تَعْجَلْ بِالْقُرْآنِ مِنْ قَبْلِ أَنْ يُقْضَى إِلَيْكَ وَحْيُهُ وَقُلْ رَبِّ زِدْنِي عِلْمًا۔

(سورۃ طہ آیت: 115)

ترجمہ: پس اللہ سچا بادشاہ ہے، بہت رنج الشان ہے، پس قرآن کے پڑھنے میں جلدی نہ کیا کر پیشتر اس کے کہ اس کی وحی تجھ پر مکمل کر دی جائے۔ اور یہ کہا کر کہ اے میرے رب مجھے علم میں بڑھادے۔



فرمان خلیفہ وقت

ایک حدیث میں آتا ہے کہ اَطْلُبُوا الْعِلْمَ مِنَ النَّهْدِ إِلَى اللَّحْدِ یعنی چھوٹی عمر سے لے کے، بچپن سے لے کے آخری عمر تک جب تک قبر میں پہنچ جائے انسان علم حاصل کرتا رہے۔ تو یہ اہمیت ہے اسلام میں علم کی۔ پھر اس کی اہمیت کا اس سے بھی اندازہ لگائیں کہ اللہ تعالیٰ کے کسی بھی حکم یا دعا پر سب سے زیادہ تو آنحضرت صلی اللہ علیہ وسلم نے عمل کیا۔ اور آپ عمل کرتے تھے، اللہ تعالیٰ تو خود آپ کو علم سکھانے والا تھا اور قرآن کریم جیسی عظیم الشان کتاب بھی آپ پر نازل فرمائی جس میں کائنات کے سرستہ اور چھپے ہوئے رازوں پر روشنی ڈالی جس کو اُس وقت آنحضرت صلی اللہ علیہ وسلم کے علاوہ کوئی شاید سمجھ بھی نہ سکتا ہو۔ پھر گزشتہ تاریخ کا علم دیا، آئندہ کی پیش خبریوں سے اطلاع دی لیکن پھر بھی یہ دعا سکھائی کہ یہ دعا کرتے رہیں کہ {رَبِّ زِدْنِي عِلْمًا}۔ بہر حال ہر انسان کی استعداد کے مطابق علم سیکھنے کا دائرہ ہے اور اس دعا کی قبولیت کا دائرہ ہے۔ وہ راز جو آج سے پندرہ سو سال پہلے قرآن کریم نے بتائے آج تحقیق کے بعد دنیا کے علم میں آرہے ہیں۔ یہ باتیں جو آج انسان کے علم میں آرہی ہیں اس محنت اور شوق اور تحقیق اور لگن کی وجہ سے آرہی ہیں جو انسان نے کی۔

آج یہ ذمہ داری ہم احمدیوں پر سب سے زیادہ ہے کہ علم کے حصول کی خاطر زیادہ سے زیادہ محنت کریں، زیادہ سے زیادہ کوشش کریں۔ کیونکہ حضرت اقدس مسیح موعود علیہ الصلوٰۃ والسلام کو بھی قرآن کریم کے علوم و معارف دیئے گئے ہیں۔ اور آپ کے ماننے والوں کے بارے میں بھی اللہ تعالیٰ کا وعدہ ہے کہ میں انہیں علم و معرفت اور دلائل عطا کروں گا۔ تو اس کے لئے کوشش اور علم حاصل کرنے کا شوق اور دعا کہ اے میرے رب! اے میرے رب! میرے علم کو بڑھا، بہت ضروری ہے۔

(خطبہ جمعہ 18 جون 2004ء بحوالہ alislam.org)

اس شمارہ میں

در بارِ خلافت

شانِ احمدی صلی اللہ علیہ وسلم

خلاصہ خطبہ جمعہ حضرت خلیفۃ المسیح الخامس ایدہ اللہ تعالیٰ

خطبہ جمعہ فرمودہ حضرت خلیفۃ المسیح الخامس ایدہ اللہ تعالیٰ



Online Edition

شمارہ: 271 | جلد: 2

29 ربيع الاول 1442 هجرى قمرى

سوموار 16 نومبر 2020ء



فرمان رسول صلی اللہ علیہ وسلم

حضرت ابو ہریرہؓ بیان کرتے ہیں کہ آنحضرت صلی اللہ علیہ وسلم نے فرمایا، اچھا صدقہ یہ ہے کہ ایک مسلمان علم حاصل کرے پھر اپنے مسلمان بھائی کو سکھائے۔

(سنن ابن ماجہ المقدمہ باب ثواب معلم الناس الخیر)

حضرت ابو ہریرہؓ بیان کرتے ہیں کہ رسول اللہ صلی اللہ علیہ وسلم نے فرمایا علم حاصل کرو، علم حاصل کرنے کے لئے وقار اور سکینت کو اپناؤ۔ اور جس سے علم سیکھو اس کی تعظیم تکریم اور ادب سے پیش آؤ۔


(الترغیب والترہیب جلد نمبر 3 صفحہ 48 باب الترغیب فی اکرام العلماء واجلالہم وتوقیرہم بحوالہ الطبرانی فی الاوسط)



حضرت سلطان القلم کے رشحات قلم

یاد رکھو قبریں آوازیں دے رہی ہیں

”دین تو چاہتا ہے مصاحبت ہو۔ پھر مصاحبت سے گریز ہو تو دینداری کے حصول کی امید کیوں رکھتا ہے؟ ہم نے بارہا اپنے دوستوں کو نصیحت کی ہے اور پھر کہتے ہیں کہ وہ بار بار یہاں آ کر رہیں اور فائدہ اٹھائیں مگر بہت کم توجہ کی جاتی ہے۔ لوگ ہاتھ میں ہاتھ دے کر دین کو دنیا پر مقدم کر لیتے ہیں، مگر اس کی پروا کچھ نہیں کرتے۔ یاد رکھو قبریں آوازیں دے رہی ہیں اور موت ہر وقت قریب ہوتی جاتی ہے۔ ہر ایک سانس تمہیں موت کے قریب کرتا جاتا ہے اور تم اسے فرصت کی گھڑیاں سمجھتے جاتے ہو۔ اللہ تعالیٰ سے مکر کرنا مومن کا کام نہیں ہے۔ جب موت کا وقت آ گیا پھر ساعت آگے پیچھے نہ ہو گی۔ وہ لوگ جو اس سلسلے کی قدر نہیں کرتے اور انہیں کوئی عظمت اس کی معلوم نہیں ان کو جانے دو۔ مگر ان سب سے بڑھ کر بد قسمت اور اپنی جان پر ظلم کرنے والا تو وہ ہے جس نے اس سلسلے کو شناخت کیا اور اس میں شامل ہونے کی فکر کی لیکن اس نے کچھ قدر نہ کی۔ وہ لوگ جو یہاں آ کر میرے پاس کثرت سے نہیں رہتے اور ان باتوں سے جو خدا تعالیٰ ہر روز اپنے سلسلے کی تائید میں ظاہر کرتا ہے نہیں سنتے اور دیکھتے، وہ اپنی جگہ پر کیسے ہی متقی اور پرہیزگار ہوں مگر میں یہی کہوں گا کہ جیسا چاہئے انہوں نے قدر نہیں کی۔ میں پہلے کہہ چکا ہوں کہ تکمیل علمی کے بعد تکمیل عملی کی ضرورت ہے۔ پس تکمیل عملی بدوں تکمیل علمی کے محال ہے اور جب تک یہاں آ کر نہیں رہتے تکمیل علمی مشکل ہے۔ بارہا خطوط آتے ہیں کہ فلاں شخص نے اعتراض کیا اور ہم جواب نہ دے سکے۔ اس کی کیا وجہ ہے؟ یہی کہ وہ لوگ یہاں نہیں آتے اور ان باتوں کو نہیں سنتے جو خدا تعالیٰ اپنے سلسلے کی تائید میں علمی طور پر ظاہر کر رہا ہے۔“



(بحوالہ ملفوظات جلد اول صفحہ 124-125۔ ایڈیشن 1988)

شانِ احمدِ عربی صلی اللہ علیہ وسلم

زندگی بخش جامِ احمد ہے
کیا ہی پیارا یہ نامِ احمد ہے
لاکھ ہوں انبیاء مگر بخدا
سب سے بڑھ کر مقامِ احمد ہے
باغِ احمد سے ہم نے پھل کھایا
میرا بستانِ کلامِ احمد ہے
ابنِ مریم کے ذکر کو چھوڑو
اس سے بہتر غلامِ احمد ہے

(دافع البلاء صفحہ 20 مطبوعہ 1902ء)

آج کی دعا

رَبِّ قَدْ اتَيْتَنِي مِنَ الْمَلِكِ وَعَلَّمْتَنِي مِنْ تَأْوِيلِ الْأَحَادِيثِ فَاطِرَ السَّلْوَاتِ
وَالْأَرْضِ أَنْتَ وَلِيٌّ فِي الدُّنْيَا وَالْآخِرَةِ تَوَفَّنِي مُسْلِمًا وَأَلْحَقْنِي بِالصَّالِحِينَ

(سورۃ یوسف آیت نمبر 102)

ترجمہ: اے میرے رب! تو نے مجھے امورِ سلطنت میں سے حصہ دیا اور باتوں کی اصلیت سمجھنے (تعبیر الروایاء) کا علم بخشا۔ اے آسمانوں اور زمین کے پیدا کرنے والے! تو دنیا اور آخرت میں میرا دوست ہے۔ مجھے فرمانبردار ہونے کی حالت میں وفات دے اور مجھے صالحین کے زمرہ میں شامل کر۔

یہ حضرت یوسفؑ کی حکومت و علم ملنے پر خدا تعالیٰ کا شکر یہ ادا کرنے کی پیاری دعا ہے۔ جب اپنے والدین سے بڑی لمبی جدائی اور تکالیف سہنے کے بعد خدا تعالیٰ نے آپ کو عزت و رتبہ بخشا اور ایک تدبیر کے ذریعہ اللہ تعالیٰ نے قید سے رہائی کے بعد اپنے والدین سے ملوایا تب آپ نے خدا تعالیٰ کے حضور شکرانہ کے طور پر یہ دعا کی۔
حضرت مسیح موعودؑ یعقوب کے متعلق فرماتے ہیں:

”چالیس برس تک دعاؤں میں لگے رہے اور اللہ تعالیٰ کی قدرتوں پر ایمان رکھا آخر چالیس برس کے بعد وہ دعائیں کھینچ کر یوسف علیہ السلام کو لے ہی آئیں۔“

(ملفوظات جلد 2 صفحہ 152)

(مرسلہ: قدسیہ محمود سردار)



دربارِ خلافت

ایک مومن کے لئے آنحضرت ﷺ پر جو تعلیم اتری ہے اسے ماننا ضروری ہے
حضرت خلیفۃ المسیح الخامس ایدہ اللہ تعالیٰ بنصرہ العزیز فرماتے ہیں:-

پھر ایک سچے مومن کی ایک نشانی یہ ہے کہ وَمِمَّا رَزَقْنَاهُمْ يُنفِقُونَ (البقرہ: 4) اور جو کچھ اللہ نے انہیں دیا ہے اس میں سے خرچ کرتے ہیں۔ یعنی اللہ کی راہ میں بھی خرچ کرتے ہیں اور اپنے بھائیوں کے حقوق کی ادائیگی کے لئے بھی خرچ کرتے ہیں اور یہ خرچ دولت کا بھی ہے اور اللہ تعالیٰ نے جو صلاحیتیں دی ہیں، جو کسی کو بھی دوسرے سے زیادہ عطا کی ہیں اس کو دوسروں کی بہتری کے لئے خرچ کرتے ہیں۔ اور یہی بے نفس خدمت ہے جو پھر ایک مومن کو دوسرے مومن کے ساتھ ایسے رشتے میں پیوست کر دیتی ہے جو پکا اور نہ ٹوٹنے والا رشتہ ہوتا ہے۔ مومنین کی جماعت میں ایک ایک اور وحدانیت پیدا ہو جاتی ہے، ایک مضبوطی پیدا ہو جاتی ہے اور ہر سطح پر اگر اس سوچ کے ساتھ ایک دوسرے کا خیال رکھتے ہوئے، اپنی دولت اور اپنی دوسری صلاحیتوں کو خرچ کیا جائے تو ایسا معاشرہ جنم لیتا ہے جس میں محبت، پیار، امن اور سلامتی نظر آتی ہے۔ گھروں کی سطح پر خاوند بیوی کا خیال رکھ رہا ہو گا۔ بیوی خاوند کا خیال رکھ رہی ہو گی۔ ماں باپ بچوں کی بہتری کے لئے اپنی تمام تر صلاحیتوں اور ذرائع کا استعمال کر رہے ہوں گے۔ بچے ماں باپ کی خدمت پر ہر وقت کمر بستہ ہوں گے، ان کو فائدہ پہنچانے کی کوشش کر رہے ہوں۔ ان کی خدمت کی طرف توجہ دے رہے ہوں گے۔ ہمسایہ، ہمسائے کے حقوق ادا کر رہا ہو گا، غریب امیر کے لئے اپنی صلاحیتیں استعمال کرے گا اور امیر غریب کی بہتری کے لئے خرچ کر رہا ہو گا اور یہ سب اس لئے ہے کہ ہم مومن ہیں اور اللہ تعالیٰ کا حکم ہے کہ یہ کرو اور اس طرح پر سب مل کر پھر جماعتی ترقی کے لئے اپنے مال اور صلاحیتوں کو خرچ کر رہے ہوں گے اور پھر وہ معاشرہ نظر آئے گا جو مومنین کا معاشرہ ہے۔

اللہ کے فضل سے جماعت میں مال خرچ کرنے کی طرف بہت توجہ رہتی ہے، جماعتی ضروریات کے لئے بھی احمدی بڑے کھلے دل سے قربانیاں کرتے ہیں، ہر وقت تیار رہتے ہیں اور ہر روز اس کی مثالیں دیکھنے میں آتی ہیں۔ جون کا مہینہ جو گزر رہا ہے، یہ مہینہ جماعت کے چندوں کا، جماعتی سال کا آخری مہینہ ہوتا ہے۔ ہر سال مختلف ممالک کی جماعتوں کو فکر ہوتی ہے کہ بجٹ پورا ہو جائے اور نہ صرف بجٹ پورا ہو جائے بلکہ گزشتہ سال کی نسبت قدم ترقی کی طرف بڑھے اور اللہ تعالیٰ اپنے فضل سے مومنین کی جماعت پر اس کا اظہار فرماتا ہے کہ ان کے قدم آگے بڑھ رہے ہوتے ہیں۔ اس سال بھی اکثر ممالک کی جماعتوں نے اپنے بجٹ اور گزشتہ سال کی قربانیوں سے بہت بڑھ کر قربانیاں کی ہیں۔ کئی چھوٹے چھوٹے ملک بھی ہیں کہ اپنے بجٹ سے کئی کئی گنا زیادہ وصولی کی ہے۔ پاکستان میں بھی باوجود حالات خراب ہونے کے قربانیوں میں ترقی کی ہے، مثلاً کراچی کے حالات بہت خراب تھے، مئی کے شروع میں جب وہاں فساد ہوئے تو امیر صاحب کراچی کا بڑی پریشانی کا فون آیا۔ پھر فیکس آئی کہ حالات ایسے ہیں اور سال کا آخر ہے چندوں میں کمی ہو رہی ہے۔ خیر اللہ نے فضل فرمایا اور ہو گیا، لیکن عموماً جماعت کا مزاج یہ ہے کہ سال کے آخری مہینے کے آخری دنوں میں اپنے چندوں کی ادائیگی پوری طرح کرتے ہیں۔ تو جون کے آخر میں پھر کراچی کے حالات موسم کے لحاظ سے بڑے خراب ہو گئے، اور کہتے ہیں کہ 30 جون کو تو یہ حال تھا کہ شدید بارشیں، سڑکوں کے اوپر پانی، گھر سے کوئی باہر نہیں نکل سکتا تھا اور بڑی فکر تھی، بجٹ میں کافی کمی تھی لیکن شام تک کہتے ہیں، پتہ نہیں کیا معجزہ ہوا ہے کہ نہ صرف بجٹ پورا ہو گیا بلکہ اللہ تعالیٰ کے فضل سے بہت بڑھ کر وصولی ہو گئی اور اس طرح کئی جگہوں پر ہوتا ہے۔ ایسی حالت میں جب کوئی گھر سے باہر نہیں نکل سکتا تھا تو اللہ تعالیٰ کی یہ خاص تائید اور مدد تھی جس نے یہ ساری کمیاں پوری کر دیں۔ یہ نظارے اللہ تعالیٰ اس لئے دکھاتا ہے کہ مسیح موعود کی یہ جماعت مومنین کی ایک سچی جماعت ہے اور ان باتوں کو دیکھ کر تم اپنے ایمانوں میں مزید مضبوطی پیدا کرو اور میرے احکامات پر عمل کرو تاکہ میرے فضلوں کو انفرادی طور پر بھی اور جماعتی طور پر بھی حاصل کرنے والے بنو اور بنتے چلے جاؤ۔

پھر جیسا کہ میں پہلے ذکر کر چکا ہوں۔ ایک مومن کے لئے آنحضرت ﷺ پر جو تعلیم اتری ہے اسے ماننا ضروری ہے۔ آپ کو خاتم الانبیاء ماننا ضروری ہے۔ اس یقین پر قائم ہوں اور یہ ایمان ہو کہ قرآن کریم آخری شرعی کتاب ہے اور اس کے تمام احکامات ہمارے لئے ہیں اور ہمیں اس پر ایمان لانا اور ماننا اور عمل کرنا ضروری ہے۔

پھر جس طرح قرآن کریم میں بتایا گیا ہے کہ آنحضرت ﷺ سے پہلے جو انبیاء آئے تھے وہ بھی برحق تھے اللہ تعالیٰ کی طرف سے بھیجے گئے تھے، بعض کا ذکر قرآن کریم میں ہے اور بہت سوں کا نہیں ہے، ان سب پر ایمان لانا ضروری ہے۔ اور یہ بھی ایک مومن کی خصوصیت ہے اور یہ صرف اسلام کی خصوصیت ہے کہ اس نے پہلے انبیاء کی صداقت پر بھی مہر لگا دی اور آنحضرت ﷺ کو یہ مہر لگانے والا بنایا۔

(خطبہ جمعہ 13 جولائی 2007ء، بحوالہ www.alfazlonline.org)

خلاصہ خطبہ جمعہ

سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز فرمودہ 13 نومبر 2020ء بمقام مسجد مبارک، اسلام آباد ٹلفورڈ پورے

حضرت عبد اللہ بن عمروؓ کے قرض کی ادائیگی کے لیے رسول اللہ ﷺ نے خود ان کی کھجوریں قرض خواہوں میں تقسیم فرمائیں شجاع اور ماہر گھڑسوار حضرت ابودجانہؓ غزوہ بدر سمیت دیگر تمام غزوات میں شریک ہوئے اور ان کا شمار انصار کے کبار صحابہ میں ہوتا تھا چار مرحومین مکرم محبوب خان صاحب (شہید) پشاور پاکستان، مکرم فخر احمد فرخ صاحب مربی سلسلہ پاکستان، عزیزم احتشام احمد عبد اللہ ابن مکرم فخر احمد فرخ صاحب مربی سلسلہ اور مکرم ڈاکٹر عبدالکریم صاحب ریٹائرڈ اکنامک ایڈوانسرسٹیٹ بینک آف پاکستان کا ذکر خیر اور نماز جنازہ غائب

آنحضرت ﷺ کے عظیم المرتبت بدری صحابہ حضرت عبد اللہ بن عمرو اور حضرت سماک بن خرشہ (ابودجانہ) رضی اللہ عنہما کے اوصاف حمیدہ کا تذکرہ

نقصان پہنچانے کی کوشش کرتی تھیں مگر پھر بھی مسلمان ان باتوں کو برداشت کرتے چلے جاتے تھے۔

مشہور مستشرق سرولیم میور حضرت ابودجانہؓ کی دلیری کا نقشہ کھینچتے ہوئے لکھتے ہیں کہ ابودجانہؓ اپنی خود کے ساتھ سرخ رومال باندھے اُس تلوار کے ساتھ جو اسے محمد ﷺ نے دی تھی چاروں طرف موت بکھیرتا جاتا تھا۔

رسول اللہ ﷺ کی وفات کے بعد مسیلہ کذاب نے جھوٹی نبوت کا دعویٰ کر کے مدینے پر لشکر کشی کا ارادہ کیا تو حضرت ابوبکرؓ نے اس کی سرکوبی کے لیے 12 ہجری میں لشکر روانہ کیا۔ حضرت ابودجانہؓ بھی اس لشکر کا حصہ تھے۔ مسیلہ کذاب اپنے ساتھیوں کے ہم راہ یمامہ کے ایک باغ میں محصور ہوا تو آپ کے کہنے پر مسلمانوں نے ابودجانہؓ کو باغ کے اندر چھینک دیا۔ اس طرح آپ کی ایک ٹانگ ٹوٹ گئی لیکن آپ نے بڑی بے جگری سے لڑائی کی اور مشرکین کو وہاں سے ہٹا دیا چنانچہ مسلمان اندر داخل ہو گئے۔ حضرت ابودجانہؓ مسیلہ کذاب کے قتل میں عبد اللہ بن زید اور وحشی بن حرب کے ساتھ شامل تھے۔ آپ نے جنگ یمامہ کے روز ہی شہادت پائی۔

خطبے کے دوسرے حصے میں حضور انور ایدہ اللہ تعالیٰ بنصرہ العزیز نے چار مرحومین کا ذکر خیر اور نماز جنازہ غائب پڑھانے کا اعلان فرمایا۔

پہلا ذکر خیر مکرم محبوب خان صاحب ابن سید جلال صاحب ضلع پشاور کا تھا۔ آپ کو 8 نومبر کی صبح 8 بجے مخالفین احمدیت نے فائرنگ کر کے شہید کر دیا تھا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ مرحوم کی عمر تقریباً اسی سال تھی۔ آپ بے شمار خوبیوں کے مالک، عبادت کا ذوق اور دعوت الی اللہ کا شوق رکھنے والی شخصیت کے مالک تھے۔ مہمان نوازی اور سخاوت آپ کے نمایاں اوصاف تھے۔ پسماندگان میں اہلیہ کے علاوہ دو بیٹے، دو بیٹیاں، پوتے پوتیاں اور نواسے نواسیاں یادگار چھوڑے ہیں۔

دوسرا جنازہ مکرم فخر احمد فرخ صاحب ابن سیف الرحمن صاحب مربی سلسلہ پاکستان کا تھا۔ مرحوم یکم نومبر کو ایک حادثے میں وفات پا گئے تھے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ آپ نے 1996ء میں جامعہ احمدیہ ربوہ سے فارغ التحصیل ہونے کے بعد پاکستان اور آبیوری کو سٹ میں خدمت کی توفیق پائی۔ پسماندگان میں اہلیہ کے علاوہ چار بیٹیاں شامل ہیں۔

تیسرا جنازہ مکرم فخر احمد فرخ صاحب کے بیٹے عزیزم احتشام احمد عبد اللہ کا تھا۔ یہ اپنے والد کے ہم راہ اسی حادثے میں وفات پا گئے تھے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ مرحوم وقف نو کی تحریک میں شامل اور فرسٹ ایئر کے طالب علم تھے۔

چوتھا جنازہ مکرم ڈاکٹر عبدالکریم صاحب ابن میاں عبداللطیف صاحب ریٹائرڈ اکنامک ایڈوانسرسٹیٹ بینک آف پاکستان کا تھا۔ ان کی 14 ستمبر کو 92 برس کی عمر میں وفات ہو گئی تھی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ مرحوم قادیان کے تعلیم الاسلام کالج کے اولین طلباء میں شامل تھے۔ مرحوم آئی ایم ایف جیسے عالمی مالیاتی اداروں کے ساتھ وابستہ رہنے کے علاوہ جماعتی سطح پر قائم کمیٹیوں کے بھی فعال رکن رہے۔

حضور انور نے تمام مرحومین کی بلندی درجات کے لیے دعا کی۔

(بکریہ الفضل انٹرنیشنل) ☆☆☆☆

آنحضرت ﷺ نے حضرت جابرؓ کو والد کی شہادت اور قرض داروں کے اصرار کے باعث ادا اس دیکھتے ہوئے فرمایا کہ اللہ نے کسی سے کلام نہیں کیا مگر پر دے کے پیچھے سے مگر تمہارے والد سے آسنے سامنے ہو کر کلام کیا اور فرمایا کہ اے میرے بندے! مجھ سے مانگ کہ میں تجھے دوں۔ انہوں نے عرض کی کہ اے میرے رب! مجھے دوبارہ زندہ کر دے تاکہ میں تیری راہ میں دوبارہ قتل کیا جاؤں۔ اللہ تعالیٰ نے فرمایا کہ میں یہ فیصلہ کر چکا ہوں کہ جو ایک بار مر جائے وہ دنیا میں دوبارہ نہیں لوٹائے جائیں گے۔ اس پر حضرت عبد اللہ بن عمروؓ نے عرض کی کہ میرے پیچھے رہنے والوں تک یہ بات پہنچا دے۔

حضرت خلیفۃ المسیح الرابعؓ اس واقعے پر تبصرہ کرتے ہوئے خلافت سے قبل اپنی ایک تقریر میں فرماتے ہیں کہ عبد اللہ بن عمروؓ کی قلبی کیفیت کی خبر دے کر دراصل اللہ تعالیٰ آپ کو یہ پیغام دے رہا تھا کہ تیرا ایسا عشق ہم نے اپنے عارف بندوں کے دل میں بھر دیا ہے کہ عالم گزران سے گزر جانے کے بعد بھی تیرا خیال انہیں ستاتا ہے۔ وہ تجھے میدان جنگ میں تنہا چھوڑ کے چلے جانے پر کس طرح کبیدہ خاطر ہیں۔

حضرت عبد اللہ بن عمروؓ کے قرض کی ادائیگی کے لیے رسول اللہ ﷺ نے خود ان کی کھجوریں قرض خواہوں میں تقسیم فرمائیں۔ حضرت جابرؓ بیان کرتے ہیں کہ سب قرض ادا ہونے کے بعد بھی کھجوریں بچ گئیں۔

اگلے صحابی حضرت سماک بن خرشہؓ ہیں جو اپنی کنیت ابودجانہ سے زیادہ مشہور تھے۔ آپ کا تعلق قبیلہ خزرج کی شاخ بنو ساعدہ سے تھا۔ حضرت عتبہ بن غزو ان کی مواخات حضرت ابودجانہؓ کے ساتھ قائم فرمائی گئی تھی۔ شجاع اور ماہر گھڑسوار حضرت ابودجانہؓ غزوہ بدر سمیت دیگر تمام غزوات میں شریک ہوئے اور ان کا شمار انصار کے کبار صحابہ میں ہوتا تھا۔ دوران جنگ آپ اپنے سر پر سرخ رومال باندھ کر اپنی بچان ظاہر فرماتے۔ آپ غزوہ احد میں ثابت قدم رہنے والے اصحاب میں سے تھے۔ احد کے روز رسول اللہ ﷺ نے ایک تلوار پکڑی اور فرمایا کہ اسے مجھ سے کون لے گا؟ اس پر ہر ایک نے کہا کہ میں لوں گا۔ پھر آپ نے فرمایا کہ کون اس کو اس کے حق کے ساتھ لے گا؟ اس پر لوگ رُک گئے لیکن حضرت ابودجانہؓ نے کہا کہ میں اس کو اس کے حق کے ساتھ لیتا ہوں۔ رسول اللہ ﷺ نے فرمایا کہ اس تلوار سے کسی مسلمان کو قتل نہ کرنا اور اس کے ہوتے ہوئے کسی کافر کے مقابل پر نہ بھاگنا۔ ابودجانہؓ کو لشکروں کے درمیان تقارنہ چال چلتے ہوئے دیکھ کر رسول اللہ ﷺ نے فرمایا کہ اللہ کو ایسی چال سوائے اس مقام یعنی جنگ کے موقع کے ناپسند ہے۔

حضرت زبیرؓ احد کے روز کا حال بیان کرتے ہوئے فرماتے ہیں کہ ابودجانہ کے سامنے جو بھی آیا وہ اس کو ہلاک کرتے اور کاٹتے ہوئے آگے بڑھتے چلے گئے۔ یہاں تک کہ وہ لشکر سے گزر کر ان عورتوں کے سروں پر جا پہنچے جو پہاڑ کے دامن میں دفن تھیں۔ آپ نے ایک عورت پر تلوار چلانے کے لیے ہاتھ بڑھایا اور پھر رسول اللہ ﷺ کی تلوار کی تکریم کی خاطر اسے عورت پر چلانے سے روک لیا۔

حضرت مصعبؓ موعود فرماتے ہیں کہ آپ عورتوں کے ادب اور احترام کی ہمیشہ تعلیم دیتے جس کی وجہ سے کفار کی عورتیں زیادہ دلیری سے مسلمانوں کو

امیر المؤمنین حضرت خلیفۃ المسیح الخامس ایدہ اللہ تعالیٰ بنصرہ العزیز نے مورخہ 13 نومبر 2020ء کو مسجد مبارک، اسلام آباد، ٹلفورڈ، بوکے میں خطبہ جمعہ ارشاد فرمایا جو مسلم ٹیلی ویژن احمدیہ کے توسط سے پوری دنیا میں نشر کیا گیا۔ جمعہ کی اذان دینے کی سعادت مکرم رانا عطاء الرحیم صاحب کے حصے میں آئی۔ تشہد، تعویذ، اور سورۃ الفاتحہ کی تلاوت کے بعد حضور انور ایدہ اللہ تعالیٰ بنصرہ العزیز نے فرمایا:

آج بدری صحابہ کا ذکر ہوگا۔ سب سے پہلے تو میں ایک وضاحت کرنا چاہتا ہوں کہ دو خطبات پیشتر حضرت معاذ بن جبلؓ کے ذکر میں ایک روایت پیش ہوئی تھی۔ جس میں آنحضرت ﷺ نے فرمایا تھا کہ عنقریب تم شام کی طرف ہجرت کرو گے اور وہ تمہارے ہاتھوں فتح ہو گا لیکن وہاں پھوڑے اور پھنسیوں کی ایک بیماری تم پر مسلط ہو جائے گی جو آدمی کو سیڑھی کے پائے سے پکڑ لے گی۔ یہ ترجمہ صحیح اور واضح نہیں اصل ترجمہ یہ ہے کہ وہ انسان کی ناف کے نچلے حصے میں ظاہر ہوگی۔

حضور انور نے مکمل روایت بیان کرنے کے بعد فرمایا کہ اب جو حضرت عبد اللہ بن عمروؓ کا ذکر چل رہا تھا، وہ دوبارہ شروع ہوتا ہے۔ حضرت جابر بن عبد اللہ بیان کرتے ہیں کہ میرے والد کو نبی کریم ﷺ کے پاس اس حال میں لایا گیا کہ آپ کا مثلہ کیا گیا تھا۔ عبد اللہ بن عمروؓ کی بیٹی فاطمہ اس موقع پر رونے لگیں تو رسول اللہ ﷺ نے فرمایا کہ مت رو! کیونکہ فرشتے مسلسل اس پر اپنے پروں سے سایہ کیے ہوئے ہیں۔ حضور انور نے شہدائے احد کی تکفین و تدفین اور نماز جنازہ کے متعلق متعدد روایات بیان فرمائیں۔ صحیح بخاری میں حضرت جابر سے مروی روایت کے مطابق غزوہ احد کے شہداء میں سے دو دو آدمیوں کو ایک کپڑے میں اکٹھا رکھا جاتا اور رسول اللہ ﷺ دونوں میں سے جو زیادہ قرآن جانتا اسے پہلے لحد میں اتارتے تھے۔ ان شہداء کو نہ نہلایا گیا اور نہ نماز جنازہ پڑھی گئی۔ ایک دوسری روایت کے مطابق آپ نے شہدائے احد کا جنازہ اٹھ سال بعد پڑھا تھا۔ سنن ابن ماجہ میں درج روایت کے مطابق غزوہ احد کے شہداء کو رسول اللہ ﷺ کی خدمت میں لایا جاتا اور آپ دس دس شہداء کا جنازہ پڑھتے اور حضرت حمزہؓ کی میت آپ کے پاس ہی موجود رہتی جبکہ باقی شہداء کو لے جایا جاتا۔

حضور انور نے فرمایا کہ حضرت مرزا بشیر احمد صاحبؒ نے مختلف تاریخوں سے یہ استنباط کیا ہے کہ گو اُس وقت نماز جنازہ ادا نہیں کی گئی لیکن بعد میں زمانہ وفات کے قریب آنحضرت ﷺ نے خاص طور پر شہدائے احد پر جنازہ کی نماز ادا کی۔ حضرت جابر بن عبد اللہؓ بیان کرتے ہیں کہ میں نے اپنے والد کے لیے غزوہ احد کے چھ ماہ بعد قبر بنائی اور انہیں اس میں دفن کیا تو میں نے ان کے جسم میں کوئی تغیر نہیں دیکھا۔ غزوہ احد کے چھ ماہیں برس بعد حضرت امیر معاویہ نے نہر جاری کی تو اس کا پانی شہدائے احد میں سے حضرت عبد اللہ بن عمروؓ اور حضرت عمرو بن جوحؓ کی قبروں میں داخل ہو گیا۔ ان پر دو چادریں پڑی ہوئی تھیں، جب زخم سے ہاتھ ہٹایا گیا تو خون جاری ہو گیا۔ حضور انور نے فرمایا کہ یہ ناممکن ہے، اس قسم کی بعض روایتیں بھی بیچ میں آجاتی ہیں جو محل نظر ہوتی ہیں۔ فرمایا کہ یہ قانون قدرت ہے؛ چھ ماہیں سال بعد تو یہ ہو ہی نہیں سکتا کہ اثر نہ ہوا ہو اور ہڈیاں نہ رہ گئی ہوں۔

خطبہ جمعہ

سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز فرمودہ 23 اکتوبر 2020ء بمقام مسجد مبارک، اسلام آباد تلفور ڈیو کے

اے معاذ! میں تمہیں تاکید کرتا ہوں کہ ہر نماز کے بعد یہ ذکر کرنا اور یہ ہرگز نہ چھوڑنا کہ تم کہو کہ اللّٰهُمَّ اَعِنِّيْ عَلٰى ذِكْرِكَ وَشُكْرِكَ وَحُسْنِ عِبَادَتِكَ (الحدیث)

قاری قرآن، محبوب رسول، فقہی معاملات میں صائب الرائے، آنحضرت صَلَّی اللہُ عَلَیْہِ وَاٰلِہٖ وَسَلَّمَ کے عظیم المرتبت بدری صحابی حضرت معاذ بن جبل رضی اللہ عنہ کے اوصاف حمیدہ کا تذکرہ

تین مرحومین مکرم مولوی فرزان خان صاحب مبلغ انچارج ضلع خوردہ ونیا گڑھ اڈیشہ انڈیا، مکرم عبد اللہ ملسینکو صاحب لوکل مشنری ملا نشیا اور مکرم عبد الواحد صاحب معلم سلسلہ قادیان کا ذکر خیر اور نماز جنازہ غائب

بنو سلمہ کے بعض نوجوانوں نے بیعت کی۔ ان میں حضرت معاذ بن جبلؓ بھی تھے۔ خود عمرو کے بیٹے معاذ نے بھی بیعت کر لی تھی اور یہ واقعہ جو میں کہہ رہا ہوں یہ پہلے معاذ بن عمرو کے ضمن میں بیان ہو چکا ہے۔ تو کہتے ہیں انہوں نے اپنے والد عمرو کو اسلام کی طرف بلانے کے لیے تدبیر کی کہ حضرت عمرو کا وہ بت جسے انہوں نے اپنے گھر میں سجا رکھا تھا، رات کو اسے اٹھا کے کوڑے کا جو گڑھا تھا، ڈھیر تھا وہاں پھینک آتے تھے اور جن لڑکوں کی مدد لیا کرتے تھے ان میں حضرت معاذ بن جبلؓ بھی شامل تھے۔ بہر حال ایک دن اس کوڑے میں انہوں نے اٹھا کے پھینک دیا۔ عمرو اسے تلاش کر کے اپنے گھر لے آئے اور کہا کہ اگر مجھے اس شخص کا پتہ چل جائے جو میرے بت کے ساتھ یہ سلوک کرتا ہے تو میں اسے عبرتناک سزا دوں گا۔ اگلے دن پھر ان نوجوانوں نے اس بت کے ساتھ وہی سلوک کیا۔ وہ پھر گڑھے میں الٹا پڑا تھا۔ وہ پھر اسے اٹھا کے لے آئے۔ تیسرے دن پھر اس بت کو صاف ستھرا کر کے سجا کے رکھا اور ساتھ اپنی تلوار ٹانگ دی اور بت کو مخاطب کر کے کہا کہ خدا کی قسم! مجھے نہیں پتہ کہ کون تمہارے ساتھ یہ حرکتیں کرتا ہے لیکن اب میں تلوار بھی تمہارے ساتھ چھوڑ کے جا رہا ہوں اپنی حفاظت اب خود کر لینا، تلوار اب تمہارے پاس ہے۔ اگلے دن پھر حضرت عمرو نے دیکھا کہ بت اپنی جگہ موجود نہیں ہے اور پھر محلے کے اسی گڑھے کے اندر ایک مردہ کتے کے گلے میں وہ بندھا ہوا پڑا مل گیا۔ یہ دیکھ کے وہ بہت شگفتا اور سخت پریشان ہو کر سوچنے پر مجبور ہو گئے کہ وہ بت جسے میں نے خدا بنا کر رکھا ہوا ہے اس میں تو اتنی قدرت اور طاقت بھی نہیں ہے کہ تلوار پاس ہوتے ہوئے اپنے آپ کو بچا سکے، اس نے میری کیا حفاظت کرنی ہے اور پھر اس پر مزید یہ کہ ایک مردہ کتا اس کے گلے میں پڑا ہوا ہے۔ پھر یہ خدا کیسے ہو سکتا ہے۔ بہر حال یہ بات پھر ان کو اسلام کی طرف مائل کرنے والی بنی اور اسلام قبول کرنے کا موجب بن گئی۔

(ماخوذ از اسد الغابہ جلد 4 صفحہ 195 عمرو بن الجوح دار الکتب العلمیہ بیروت 2003ء)

حضرت معاذ بن جبلؓ کے آنحضرت صلی اللہ علیہ وسلم سے محبت و اخلاص کا اس بات سے بھی اندازہ ہوتا ہے کہ غزوہ احد کے بعد جب نبی کریم صلی اللہ علیہ وسلم مدینہ واپس تشریف لائے تو گریہ و زاری کی آواز گلیوں سے آرہی تھی۔ آپ نے فرمایا یہ کیا ہے؟ انہوں نے کہا کہ انصار کی خواتین ہیں جو اپنے شہداء پر رو رہی ہیں۔ آپ نے فرمایا حمزہؓ کے لیے کوئی رونا والا نہیں ہے؟ آپ صلی اللہ علیہ وسلم نے حضرت حمزہؓ کے لیے بخشش کی دعا کی۔ جب حضرت سعد بن معاذؓ اور حضرت سعد بن عبادہؓ اور حضرت معاذ بن جبلؓ اور حضرت عبد اللہ بن رواحہؓ نے یہ سنا تو وہ اپنے اپنے محلوں میں گئے اور مدینے کی رونے والیوں اور نوحہ کرنے والیوں کو اکٹھا کر کے لائے۔ انہوں نے کہا کہ اب کوئی انصار کے شہداء پر نہیں روتے گا جب تک نبی صلی اللہ علیہ وسلم کے چچا پر نہ رولو کیونکہ آپ نے فرمایا کہ مدینے میں حمزہؓ کے لیے رونا والا کوئی نہیں۔ یہ عشق تھا آنحضرت صلی اللہ علیہ وسلم سے۔ آپ کی وجہ سے کہ آپ کو حضرت حمزہؓ کی تکلیف پہنچی۔ (ماخوذ از السیرۃ النبویہ لابن کثیر جلد 3 صفحہ 95-96 غزوہ احد دار المعرفۃ بیروت 1986ء) گو کہ رونا اور نوحہ کرنا منع ہے لیکن یہاں آنحضرت صلی اللہ علیہ وسلم نے کچھ وقت کے لیے اجازت دی یا لوگوں کے جذبات کو دیکھ کے خود اظہار کیا کہ کاش کہ حمزہؓ

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ۔

أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ۔ بِسْمِ اللَّهِ الرَّحْمَنِ الرَّحِيمِ ①

أَلْحَمْدُ لِلَّهِ رَبِّ الْعَالَمِينَ ② الرَّحْمَنِ الرَّحِيمِ ③ مَلِكِ يَوْمِ الدِّينِ ④ إِيَّاكَ نَعْبُدُ وَإِيَّاكَ نَسْتَعِينُ ⑤

إِهْدِنَا الصِّرَاطَ الْمُسْتَقِيمَ ⑥ صِرَاطَ الَّذِينَ أَنْعَمْتَ عَلَيْهِمْ ⑦ غَيْرِ الْمَغْضُوبِ عَلَيْهِمْ وَلَا الضَّالِّينَ ⑧

آج جن صحابی کا میں ذکر کروں گا ان کا نام ہے حضرت معاذ بن جبلؓ۔ آپ کا نام معاذ تھا۔ آپ کے والد کا نام جبل بن عمرو اور والدہ کا نام ہند بنت سہل تھا جو جہینہ قبیلے کی شاخ بنو ربیعہ سے تھیں۔ حضرت معاذ بن جبلؓ کی کنیت عبد الرحمن تھی۔ آپ کا تعلق خزرج قبیلے کی شاخ اڈی بن سعد بن علی سے تھا۔ سیر الصحابہ کے مصنف لکھتے ہیں کہ سعد بن علی کے دو بیٹے تھے سلمہ اور اڈی۔ سلمہ کی نسل سے بنو سلمہ ہیں۔ اسلام کے زمانے میں اڈی بن سعد کے خاندان میں سے صرف دو شخص باقی تھے۔ ایک حضرت معاذ اور دوسرے ان کے صاحبزادے عبد الرحمن۔ بنو اڈی کے مکانات بنو سلمہ کے پڑوس میں واقع تھے۔ حضرت معاذ بن جبلؓ انتہائی سفید، خوبصورت چہرے والے، چمکدار دانتوں والے، سرگیں آنکھوں والے تھے۔ آپ اپنی قوم کے نوجوانوں میں سے زیادہ خوبصورت نوجوان اور زیادہ سخی تھے۔ ابو نعیم بیان کرتے ہیں کہ حضرت معاذ بن جبلؓ انصار کے نوجوانوں میں سے بردباری، حیا اور سخاوت میں بہتر تھے۔ حضرت معاذ بن جبلؓ بیعت عقبہ ثانیہ میں ستر انصار کے ہمراہ شریک ہوئے اور قبول اسلام کے وقت آپ کی عمر اٹھارہ سال تھی۔ حضرت معاذ بن جبلؓ غزوہ بدر، غزوہ احد، غزوہ خندق اور بعد کے تمام غزوات میں آنحضرت صلی اللہ علیہ وسلم کے ساتھ شریک ہوئے۔ آپ غزوہ بدر میں اس وقت شامل ہوئے جب آپ کی عمر بیس یا اکیس سال تھی۔ ان کے اخیانی بھائی یعنی ایسے بھائی جن کی ماں ایک ہو اور باپ الگ الگ ہوں، حضرت عبد اللہ بن جدہ بھی غزوہ بدر میں شریک تھے۔ اسد الغابہ کے مطابق آپ کے اخیانی بھائی کا نام سہل بن محمد بن جدہ ہے اور سہل بنو سلمہ سے تھے۔ اسی وجہ سے بنو سلمہ ان کو بھی اپنے قبیلے میں سے شمار کرتے تھے۔ جب مہاجرین مکہ ہجرت کر کے مدینہ آئے تو آنحضرت صلی اللہ علیہ وسلم نے حضرت عبد اللہ بن مسعودؓ کی موآخات حضرت معاذ بن جبلؓ سے کروائی۔

تاریخ کی مختلف کتابوں میں بس یہی حوالہ درج ہے۔ اسلام قبول کرنے کے بعد حضرت معاذ بن جبلؓ نے بنو سلمہ کے نوجوانوں کے ساتھ مل کر بنو سلمہ کے بت توڑے تھے۔

(اسد الغابہ فی معرفۃ الصحابہ جلد 5 صفحہ 184 معاذ بن جبلؓ دار الکتب العلمیہ بیروت لبنان 2003ء)

(الطبقات الکبریٰ لابن سعد جزء 3 صفحہ 234-238 معاذ بن جبلؓ ومن سائر بنی سلیمان دار الکتب العلمیہ بیروت

لبنان 1990ء)

(الاصابہ فی تبيين الصحابة جلد 6 صفحہ 10-108 معاذ بن جبلؓ، دار الکتب العلمیہ بیروت 1995ء)

(سیر الصحابہ جلد سوم صفحہ 497 معاذ بن جبلؓ، دار الاشاعت کراچی 2004ء)

پہلے ایک صحابی کے ذکر میں یہ واقعہ بیان ہو چکا ہے کہ وہ کس طرح اپنے خاندان کے، گھر والوں کے بت توڑتے تھے اور یہاں بھی بیان کر دیتا ہوں۔ حضرت عمرو بن جحوشؓ نے اپنے گھر میں ہی لکڑی کا ایک بت بنا کر اسے 'منات' کا نام دے رکھا تھا اور اس کی بڑی تعظیم کرتے تھے۔ بیعت عقبہ ثانیہ کے موقع پر

کر سنایا تو رسول اللہ صلی اللہ علیہ وسلم نے فرمایا: یہ تو ٹھیک ہے۔ حضرت عمرؓ نے کہا یا رسول اللہ! مجھے تو آپ نے یہ لفظ اور رنگ میں سکھایا ہے۔ آپ نے فرمایا: وہ بھی ٹھیک ہے۔ اس سے معلوم ہوتا ہے کہ صرف یہی چار صحابہ رسول اللہ صلی اللہ علیہ وسلم سے قرآن نہیں پڑھتے تھے بلکہ دوسرے لوگ بھی پڑھتے تھے چنانچہ حضرت عمرؓ کا یہ سوال کہ مجھے آپ نے اس طرح پڑھایا ہے، بتاتا ہے کہ حضرت عمرؓ بھی رسول کریم صلی اللہ علیہ وسلم سے پڑھتے تھے۔

(ماخوذ از دیباچہ تفسیر القرآن، انوار العلوم جلد 20 صفحہ 427-428)

حضرت انس بن مالکؓ سے روایت ہے کہ رسول اللہ صلی اللہ علیہ وسلم نے فرمایا: میری امت میں سے میری امت پر سب سے زیادہ رحم کرنے والے ابو بکرؓ ہیں۔ (میری امت میں سے میری امت پر سب سے زیادہ رحم کرنے والے ابو بکرؓ ہیں) اور اللہ کے دین میں ان سب سے زیادہ مضبوط عمرؓ ہیں اور ان میں سب سے زیادہ حیا والے عثمانؓ ہیں اور ان میں سب سے زیادہ عمدہ فیصلہ کرنے والے علی بن ابی طالبؓ ہیں اور ان میں سب سے زیادہ اللہ کی کتاب قرآن کو جاننے والے ابی بن کعبؓ ہیں اور ان میں سب سے زیادہ حلال و حرام کو جاننے والے معاذ بن جبلؓ ہیں اور ان میں سے سب سے زیادہ فرائض کو جاننے والے زید بن ثابتؓ ہیں۔ آپ نے فرمایا: سنو! ہر امت کے لیے ایک امین ہوتا ہے اور اس امت کے امین ابو عبیدہ بن جراحؓ ہیں۔

(سنن ابن ماجہ کتاب افتتاح الكتاب فی الایمان وفضائل الصحابة والعلم باب فضائل خباب حدیث ۱۵۳)

یہ روایت پہلے بھی کم و بیش اسی طرح بیان ہو چکی ہے۔ حضرت ابو ہریرہؓ سے مروی ہے کہ رسول اللہ صلی اللہ علیہ وسلم نے فرمایا کہ کیا ہی اچھے آدمی ہیں ابو بکرؓ! کیا ہی اچھے آدمی ہیں عمرؓ! کیا ہی اچھے آدمی ہیں ابو عبیدہ بن الجراحؓ! کیا ہی اچھے آدمی ہیں اسید بن خضیرؓ۔ اور کیا ہی اچھے آدمی ہیں ثابت بن قیس بن شمسؓ۔ اور کیا ہی اچھے آدمی ہیں معاذ بن جبلؓ۔ اور کیا ہی اچھے آدمی ہیں معاذ بن عمرو بن جموحؓ۔ مسند احمد بن حنبل کی یہ روایت ہے۔

(مسند احمد بن حنبل مسند ابو ہریرہ جلد ۳ صفحہ ۵۰۲ حدیث ۹۳۲۱ عالم الکتب بیروت لبنان ۱۹۹۸ء)

پھر حضرت معاذ بن جبلؓ سے روایت ہے کہ نبی کریم صلی اللہ علیہ وسلم نے ایک روز ان کا ہاتھ پکڑ کر فرمایا کہ اے معاذ! میں یقیناً تم سے محبت کرتا ہوں۔ حضرت معاذؓ نے آپ سے عرض کیا یا رسول اللہ! میرے ماں باپ آپ پر قربان ہوں میں بھی آپ سے محبت کرتا ہوں۔ آپ نے فرمایا: اے معاذ! میں تمہیں تاکید کرتا ہوں کہ ہر نماز کے بعد یہ ذکر کرنا اور یہ ہر گز نہ چھوڑنا کہ تم کہو: اَللّٰهُمَّ اَعِنِّيْ عَلٰى ذِكْرِكَ وَشُكْرِكَ وَحُسْنِ عِبَادَتِكَ کہ اے میرے اللہ! میری مدد فرما اپنے ذکر کے لیے اور اپنے شکر کے لیے اور اپنی عبادت کی خوبصورتی کے لیے۔

(مسند احمد بن حنبل مسند معاذ بن جبل جلد ۷ صفحہ ۳۸۰ حدیث ۲۲۴۰ عالم الکتب بیروت لبنان ۱۹۹۸ء)

حضرت معاذ بن جبلؓ سے روایت ہے کہ نبی کریم صلی اللہ علیہ وسلم نے فرمایا: کیا میں تمہیں جنت کے دروازوں میں سے ایک دروازے کے بارے میں نہ بتاؤں؟ تو حضرت معاذؓ نے عرض کیا: کیوں نہیں، تو آپ صلی اللہ علیہ وسلم نے فرمایا کہ لَا حَوْلَ وَلَا قُوَّةَ إِلَّا بِاللّٰهِ پڑھ لیا کرو۔

(مسند احمد بن حنبل مسند معاذ بن جبل جلد ۷ صفحہ ۳۸۲ حدیث ۲۲۴۵ عالم الکتب بیروت لبنان ۱۹۹۸ء)

حضرت معاذؓ سے روایت ہے کہ انہوں نے نبی کریم صلی اللہ علیہ وسلم سے افضل ایمان کے بارے میں پوچھا تو آپ صلی اللہ علیہ وسلم نے فرمایا: افضل ایمان یہ ہے کہ تم اللہ کے لیے محبت کرو اور اللہ ہی کے لیے تم نفرت کرو اور تم اپنی زبان کو اللہ کے ذکر میں لگائے رکھو۔ حضرت معاذؓ نے عرض کیا یا رسول اللہ! اور کیا ہے؟ حضور صلی اللہ علیہ وسلم نے فرمایا: اور تم لوگوں کے لیے وہی پسند کرو جو تم اپنے لیے پسند کرتے ہو۔ (تم لوگوں کے لیے وہی پسند کرو جو تم اپنے لیے پسند کرتے ہو) اور ان کے لیے اس چیز کو ناپسند کرو جو تم اپنے لیے ناپسند کرتے ہو۔

(مسند احمد بن حنبل مسند معاذ بن جبل جلد ۷ صفحہ ۳۸۵ حدیث ۲۲۴۱ عالم الکتب بیروت لبنان ۱۹۹۸ء)

حضرت جابر بن عبد اللہؓ سے روایت ہے کہ حضرت معاذؓ نبی صلی اللہ علیہ وسلم کے ساتھ نماز پڑھتے

کے لیے بھی جذبات کا اظہار ہوتا لیکن بہر حال یہ نوحہ کرنا عمومی طور پر اسلام میں منع ہے۔ خود آنحضرت صلی اللہ علیہ وسلم نے منع فرمایا ہے۔

فتح مکہ کے بعد رسول اللہ صلی اللہ علیہ وسلم حنین کی طرف تشریف لے گئے۔ حنین جو ہے وہ مکے کے شمال مشرق میں طائف کے قریب ایک وادی ہے تو آپ نے حضرت معاذ بن جبلؓ کو مکے میں پیچھے چھوڑا تاکہ وہ اہل مکہ کو دین سکھائیں اور انہیں قرآن پڑھائیں۔

(الطبقات الكبرى جلد ۲ صفحہ ۲۶۵ معاذ بن جبلؓ - دار الکتب العلمیۃ بیروت ۱۹۹۰ء)

(فرہنگ سیرت صفحہ 109 زوار آئیڈی پبلیکیشنز)

حضرت معاذ بن جبلؓ نے غزوہ تبوک میں بھرپور طریقے سے حصہ لیا۔ نبی کریم صلی اللہ علیہ وسلم نے جب حضرت کعب بن مالکؓ کے بارے میں پوچھا جو اس وقت مدینہ میں ہی رہ گئے تھے تو بنو سلمہ کے ایک شخص نے آنحضرت صلی اللہ علیہ وسلم کے سامنے حضرت کعب بن مالک کی برائی کی تو حضرت معاذ بن جبلؓ نے اس شخص کو ڈانٹا اور کہا یا رسول اللہ! ہم نے تو ان میں بھلائی ہی دیکھی ہے۔ کوئی برائی نہیں دیکھی۔ (ماخوذ از صحیح بخاری کتاب المغازی باب حدیث کعب بن مالک..... الخ حدیث 4418)

یہ تھے اعلیٰ اخلاق کہ پیچھے کسی کی برائی نہیں کرنی۔

قتادہ بیان کرتے ہیں کہ میں نے حضرت انسؓ کو کہتے ہوئے سنا کہ رسول اللہ صلی اللہ علیہ وسلم کے زمانے میں چار آدمیوں نے قرآن جمع کیا وہ سب انصار میں سے ہیں۔ حضرت معاذ بن جبلؓ، حضرت ابی بن کعبؓ، حضرت زید بن ثابتؓ اور حضرت ابو زیدؓ۔ حضرت ابو زیدؓ حضرت انسؓ کے چچا تھے۔

(صحیح مسلم کتاب فضائل الصحابة باب من فضائل ابی بن کعب... حدیث ۲۳۶۵)

حضرت عبد اللہ بن عمرو رضی اللہ تعالیٰ عنہما سے روایت ہے کہ میں نے آنحضرت صلی اللہ علیہ وسلم کو فرماتے ہوئے سنا کہ چار شخصوں سے قرآن سیکھو ابن مسعودؓ اور ابو حذیفہ کے غلام سالمؓ اور ابی بن کعبؓ اور معاذ بن جبلؓ سے۔

(صحیح بخاری کتاب مناقب الانصار باب مناقب معاذ بن جبل حدیث ۳۸۰۶)

یہ بخاری کی روایت ہے جو میں نے پہلے پڑھی ہے۔ حضرت خلیفۃ المسیح الثانیؒ بیان فرماتے ہیں۔ حضرت کعبؓ کے ذکر میں پہلے بھی کچھ وضاحت ہوئی تھی کہ رسول اللہ صلی اللہ علیہ وسلم نے قرآن پڑھانے والے استادوں کی ایک جماعت مقرر فرمائی تھی جو سارا قرآن رسول اللہ صلی اللہ علیہ وسلم سے حفظ کر کے آگے لوگوں کو پڑھاتے تھے۔ یہ چار چوٹی کے استاد تھے جن کا کام یہ تھا کہ رسول اللہ صلی اللہ علیہ وسلم سے قرآن پڑھیں اور لوگوں کو قرآن شریف پڑھائیں۔ پھر ان کے ماتحت اور بہت سے صحابہ ایسے تھے جو لوگوں کو قرآن شریف پڑھاتے تھے۔ ان چار بڑے استادوں کے نام یہ ہیں۔ عبد اللہ بن مسعودؓ، سالم مولیٰ ابی حذیفہؓ، معاذ بن جبلؓ، ابی بن کعبؓ۔ ان میں سے پہلے دو مہاجر ہیں اور دوسرے دو انصاری۔ کاموں کے لحاظ سے عبد اللہ بن مسعودؓ ایک مزدور تھے، سالمؓ ایک آزاد شدہ غلام تھے، معاذ بن جبلؓ اور ابی بن کعبؓ مدینے کے رؤساء میں سے تھے۔ گویا ہر گروہ میں سے رسول اللہ صلی اللہ علیہ وسلم نے تمام گروہوں کو مد نظر رکھتے ہوئے قاری مقرر کر دیے تھے۔ حدیث میں آتا ہے کہ رسول اللہ صلی اللہ علیہ وسلم فرمایا کرتے تھے کہ خُذُوا الْقُرْآنَ مِنْ اَذْبَعَةِ (مِنْ) عَبْدِ اللّٰهِ بْنِ مَسْعُوْدٍ وَسَلَامٍ وَمُعَاذِ بْنِ جَبَلٍ وَابْنِ كَعْبٍ۔ جن لوگوں نے قرآن پڑھنا ہو وہ ان چار سے قرآن پڑھیں۔ عبد اللہ بن مسعودؓ، سالمؓ، معاذ بن جبلؓ اور ابی بن کعبؓ سے۔

یہ چار تو وہ تھے جنہوں نے سارا قرآن رسول اللہ صلی اللہ علیہ وسلم سے سیکھایا۔ آپ کو سنا کر اس کی تصحیح کرائی لیکن اس کے علاوہ بھی بہت سے صحابہ رسول اللہ صلی اللہ علیہ وسلم سے براہ راست بھی کچھ نہ کچھ قرآن سیکھتے رہتے تھے۔ چنانچہ ایک روایت میں آتا ہے کہ ایک دفعہ حضرت عبد اللہ بن مسعودؓ نے ایک لفظ کو اور طرح پڑھا تو حضرت عمرؓ نے ان کو روکا اور کہا کہ اس طرح نہیں، اس طرح پڑھنا چاہیے۔ اس پر عبد اللہ بن مسعودؓ نے کہا، نہیں، مجھے رسول اللہ صلی اللہ علیہ وسلم نے اسی طرح سکھایا ہے۔ حضرت عمرؓ ان کو پکڑ کر رسول اللہ صلی اللہ علیہ وسلم کے پاس لے گئے اور رسول اللہ صلی اللہ علیہ وسلم سے کہا کہ یہ قرآن غلط پڑھتے ہیں۔ رسول اللہ صلی اللہ علیہ وسلم نے فرمایا: عبد اللہ بن مسعودؓ پڑھ کے سناؤ۔ جب انہوں نے پڑھ

اور پھر وہ اپنے لوگوں کے پاس آتے اور انہیں نماز پڑھاتے۔

(صحیح بخاری کتاب الاذان باب اذا صلی ثم امر قوماً حدیث ۱۱۰۰)

نماز لمبی ہوگئی تو اس نے اپنی نماز توڑ کر ایک دوسرے کو نے میں جا کر علیحدہ نماز شروع کر دی اور فارغ ہو کر چلا گیا۔ نماز کے بعد کسی شخص نے حضرت مُعَاذ سے اس واقعہ کا ذکر کیا اور کہا کہ آپ نماز پڑھا رہے تھے کہ ایک شخص آیا اور اس نے آپ کے ساتھ نماز شروع کی مگر جب آپ نے نماز میں دیر لگا دی تو وہ نماز توڑ کر علیحدہ ہو گیا اور ایک کو نے میں نماز پڑھ کر چلا گیا۔ حضرت مُعَاذ نے کہا وہ منافق ہو گا۔ پھر انہوں نے رسول کریم صلی اللہ علیہ وسلم سے بھی اس واقعہ کا ذکر کیا۔ یہاں آپ یہ بیان فرما رہے ہیں کہ حضرت مُعَاذ نے خود ذکر کیا اور کہا یا رسول اللہ! میں نماز پڑھا رہا تھا کہ پیچھے فلاں شخص آ کر شامل ہوا مگر جب نماز لمبی ہو گئی تو وہ نماز توڑ کر الگ ہو گیا اور علیحدہ نماز پڑھ کر چلا گیا۔ جب اس شخص کو معلوم ہوا کہ رسول کریم صلی اللہ علیہ وسلم کے پاس میری شکایت کی گئی ہے تو وہ آپ کی خدمت میں حاضر ہوا اور اس نے کہا یا رسول اللہ! میں آیا تو یہ نماز پڑھا رہے تھے۔ میں ان کے ساتھ نماز میں شامل ہو گیا مگر انہوں نے نماز لمبی کر دی۔ آخر ہم کام کرنے والے آدمی ہیں۔ میری اونٹنی بغیر چارے کے کھڑی تھی۔ میں نے نماز توڑ کر مسجد کے ایک کو نے میں اپنی نماز ختم کر لی اور پھر گھر جا کر اپنی اونٹنی کو چارہ ڈالا۔ رسول کریم صلی اللہ علیہ وسلم یہ سن کر حضرت مُعَاذ پر ناراض ہوئے اور ان سے فرمایا: مُعَاذ! کیا تم لوگوں کو فتنہ میں ڈالتے ہو؟ تمہیں سَبِّحِ اسْمَ رَبِّكَ الْأَعْلَى، وَالشَّمْسِ وَضُحَاهَا، وَاللَّيْلِ إِذَا يَغْشَى کے پڑھنے میں کیا تکلیف ہوتی تھی؟ تم نے یہ سورتیں کیوں نہ پڑھیں اور لمبی سورتیں کیوں پڑھنا شروع کر دیں؟ اس سے معلوم ہوتا ہے کہ رسول کریم صلی اللہ علیہ وسلم نے ان سورتوں کو اوسط سورتوں میں قرار دیا ہے۔ خاص اوقات میں انسان بے شک لمبی سورتیں پڑھ لے یا تکلیف اور بیماری کی صورت میں چھوٹی سورتیں پڑھ لے لیکن اوسط سورتیں یہی ہیں جن کو عام طور پر بالآخر نمازوں میں پڑھنا چاہیئے۔

(ماخوذ از تفسیر کبیر جلد 8 صفحہ 479 تفسیر سورہ الفجر)

بہر حال یہ بھی یاد رکھنا چاہیئے کہ یہ ضروری نہیں کہ یہی سورتیں پڑھی جائیں۔ صرف اصولی ہدایت یہ ہے کہ جب باجماعت نماز ادا ہو رہی ہو تو زیادہ لمبی سورتیں نہیں پڑھنی۔ لیکن اپنے حالات کے مطابق اور بعض لوگوں کو جس طرح سورتیں حفظ ہوتی ہیں، بعض کو چھوٹی سورتیں حفظ ہیں۔ امامت کے لیے اور کوئی بھی نہیں ملتا اور اسی کو نماز پڑھانی پڑتی ہے تو وہ بھی پڑھائی جاسکتی ہیں۔ اصولی ہدایت یہ ہے کہ باجماعت نماز میں لمبی سورتیں نہیں پڑھانی کیونکہ مختلف قسم کے لوگ ہوتے ہیں۔ بوڑھے بھی ہوتے ہیں، بیمار بھی ہوتے ہیں، کام کرنے والے بھی ہوتے ہیں۔

حضرت مُعَاذ بن جَبَلؓ کہتے ہیں کہ میں سواری پر نبی کریم صلی اللہ علیہ وسلم کے پیچھے بیٹھا ہوا تھا۔ میرے اور آپ کے درمیان کجاوہ کا پچھلا حصہ تھا۔ آپ نے فرمایا: اے مُعَاذ بن جَبَل! میں نے کہا میں حاضر ہوں یا رسول اللہ! اور یہ میری سعادت ہے۔ پھر آپ تھوڑی دیر چلے اور فرمایا: اے مُعَاذ بن جَبَل! میں نے پھر عرض کیا لیک یا رسول اللہ! میری سعادت ہے۔ پھر آپ تھوڑی دیر چلے اور فرمایا: اے مُعَاذ بن جَبَل! میں نے عرض کیا لیک یا رسول اللہ! میری سعادت ہے۔ فرمایا: کیا تم جانتے ہو کہ اللہ کا بندوں پر کیا حق ہے؟ میں نے کہا اللہ اور اس کا رسول بہتر جانتے ہیں۔ فرمایا: اللہ کا بندوں پر یہ حق ہے کہ وہ اس کی عبادت کریں۔ یعنی بندے اللہ کی عبادت کریں اور کسی کو اس کا شریک نہ بنائیں۔ پھر آپ کچھ دیر چلے اور فرمایا: اے مُعَاذ بن جَبَل! میں نے کہا لیک یا رسول اللہ! میری سعادت ہے۔ فرمایا: کیا تم جانتے ہو کہ بندوں کا اللہ پر کیا حق ہے؟ پہلے تو اللہ کا حق ہے جو بندوں نے ادا کرنا ہے۔ اب بندوں کا اللہ پر کیا حق ہے۔ جب وہ ایسا کریں، جب وہ بات مان لیں، بندے اپنا حق ادا کر دیں تو پھر بندوں کا اللہ پر کیا حق بن جاتا ہے تو میں نے کہا: اللہ اور اس کا رسول بہتر جانتے ہیں۔ آپ صلی اللہ علیہ وسلم نے فرمایا کہ وہ انہیں عذاب نہ دے۔ جو اس طرح اللہ تعالیٰ کی بات ماننے والے ہیں پھر یہ بندوں کا حق بنتا ہے کہ اللہ تعالیٰ انہیں عذاب نہ دے۔ یہ صحیح مسلم کی روایت ہے۔

(صحیح مسلم کتاب الإیمان باب الدلیل علی من مات علی التوحید..... حدیث ۳۰)

حضرت مُعَاذ بن جَبَلؓ بیان کرتے ہیں کہ میں ایک سفر میں نبی کریم صلی اللہ علیہ وسلم کے ساتھ تھا۔

پہلے مسجد نبوی میں آ کے نماز پڑھتے۔ پھر اپنے محلے میں چلے جاتے۔ وہاں جا کے اپنے لوگوں کو نماز پڑھاتے۔ یہ بخاری کی روایت ہے۔ حضرت جابرؓ سے روایت ہے وہ بیان کرتے ہیں کہ حضرت مُعَاذؓ نبی صلی اللہ علیہ وسلم کے ساتھ نماز پڑھا کرتے تھے۔ پھر آ کر اپنے لوگوں کی امامت کرتے تھے۔ ایک رات انہوں نے نبی صلی اللہ علیہ وسلم کے ساتھ عشاء کی نماز ادا کی پھر اپنے لوگوں کے پاس آ کر ان کی امامت کی تو اس میں سورہ بقرہ شروع کر دی۔ اس پر ایک آدمی الگ ہو گیا اور سلام پھیرا اور اکیلے نماز پڑھی اور جانے لگا۔ (دیکھا کہ لمبی سورت پڑھ رہے ہیں تو سلام پھیر کے الگ ہو گیا اور آ کے علیحدہ نماز پڑھ لی۔) اس پر لوگوں نے اسے کہا کہ اے فلاں! کیا تو منافق ہو گیا ہے؟ اسے بُرا بھلا کہا۔ (اسے کہا تم منافق ہو گئے ہو تم نے باجماعت نماز چھوڑی ہے اور علیحدہ نماز پڑھ رہے ہو۔) اس پر اس نے جواب دیا۔ نہیں، خدا کی قسم! میں منافق نہیں ہوں اور میں رسول اللہ صلی اللہ علیہ وسلم کی خدمت میں جاؤں گا اور ضرور آپ کو یہ بتاؤں گا کہ میں نے یہ کیا تھا۔ (منافقت ہوتی تو میں چھپ جاتا۔ میں تو یہ بات جا کے رسول اللہ صلی اللہ علیہ وسلم کو بتاؤں گا۔) چنانچہ وہ شخص رسول اللہ صلی اللہ علیہ وسلم کے پاس آیا اور عرض کیا یا رسول اللہ! ہم پانی لانے والے اونٹ رکھتے ہیں (یعنی اونٹوں پر پانی ایک جگہ سے دوسری جگہ لے کے جاتے ہیں اور لوگوں کے گھروں میں پانی پہنچاتے ہیں) تو دن بھر کام کرتے ہیں اور حضرت مُعَاذ نے آپ کے ساتھ عشاء کی نماز ادا کی پھر آ کر سورہ بقرہ شروع کر دی۔ آپ کے ساتھ نماز پڑھی پھر ہمارے پاس ہمارے محلے میں آئے اور نماز شروع کر دی۔ چنانچہ رسول اللہ صلی اللہ علیہ وسلم حضرت مُعَاذ کی طرف متوجہ ہوئے اور فرمایا کہ اے مُعَاذ! کیا تم آزمائش میں ڈالنے والے ہو؟ لوگوں کو کیوں مشکل میں ڈالتے ہو؟ یہ پڑھا کرو۔ اور پھر آپ نے بتایا کہ سورتوں میں کیا پڑھنا ہے۔ یہ پڑھا کرو۔ دو دفعہ کہا یہ پڑھا کرو۔ یہ پڑھا کرو۔ حضرت جابرؓ سے روایت ہے کہ آپ نے فرمایا: وَالشَّمْسِ وَضُحَاهَا، وَاللَّيْلِ إِذَا يَغْشَى، وَاللَّيْلِ إِذَا يَغْشَى اور سَبِّحِ اسْمَ رَبِّكَ الْأَعْلَى کی تلاوت کیا کرو۔ یہ چار مثال کے طور پر آپ نے ان کو بیان فرمائیں۔ یہ صحیح مسلم کی روایت ہے۔ (صحیح مسلم کتاب الصلاة باب القراءة فی العشاء، حدیث نمبر ۴۶۵)

بخاری میں ایک روایت اس طرح بھی بیان ہوئی ہے۔ حضرت جابر بن عبد اللہ انصاریؓ کہتے تھے

کہ سامنے سے ایک آدمی پانی اٹھانے والے دو اونٹ لیے آ رہا تھا۔ رات ہو چکی تھی اور اس نے اتفاق سے حضرت مُعَاذؓ کو نماز پڑھتے ہوئے پایا۔ مسجد میں نماز ہو رہی تھی۔ وہ امامت کر رہے تھے تو اس نے اپنے اونٹ بٹھادیے اور حضرت مُعَاذؓ کی طرف چلا آیا۔ حضرت مُعَاذ نے سورہ بقرہ یا سورہ نساء پڑھی تو وہ نماز چھوڑ کر چلا گیا۔ اسے خبر پہنچی کہ حضرت مُعَاذ نے اس بات کا بُرا منایا ہے تو وہ آدمی جو اونٹوں والا تھا وہ نبی صلی اللہ علیہ وسلم کے پاس آیا اور آپ صلی اللہ علیہ وسلم کے پاس حضرت مُعَاذؓ کی شکایت کی۔ تو نبی صلی اللہ علیہ وسلم نے تین بار فرمایا: اے مُعَاذ! تم تو بہت ہی ابتلا میں ڈالنے والے ہو۔ کیوں لوگوں کو ابتلا میں ڈالتے ہو؟ اتنی لمبی سورتیں پڑھ کے ابتلا میں ڈالنے والے ہو۔ کیوں نہ تم نے سَبِّحِ اسْمَ رَبِّكَ الْأَعْلَى، وَالشَّمْسِ وَضُحَاهَا، وَاللَّيْلِ إِذَا يَغْشَى پڑھی کیونکہ تمہارے پیچھے بوڑھے اور کمزور اور حاجت مند بھی نماز پڑھ رہے ہوتے ہیں۔ یہ بخاری کی روایت ہے جیسا کہ میں نے کہا۔

(صحیح البخاری کتاب الاذان باب من شكا امامه اذا طول حدیث ۴۰۵)

حضرت خلیفۃ المسیح الثانی رضی اللہ تعالیٰ عنہ نماز میں چھوٹی سورتیں پڑھنے کے متعلق آنحضرت صلی اللہ علیہ وسلم کی حضرت مُعَاذ بن جَبَلؓ کو نصیحت کا ذکر کرتے ہوئے فرماتے ہیں کہ رسول کریم صلی اللہ علیہ وسلم سورہ الاعلیٰ، سورہ الغاشیہ، سورہ الفجر اور اسی قسم کی بعض اور سورتوں کو عام طور پر فرض نمازوں میں پڑھنا زیادہ پسند فرمایا کرتے تھے۔ نسائی نے جابر سے روایت کی ہے کہ حضرت مُعَاذ بن جَبَلؓ ایک دفعہ نماز پڑھا رہے تھے کہ ایک آدمی ان کے ساتھ پیچھے سے آ کر شامل ہوا۔ حضرت مُعَاذ نے لمبی نماز شروع کر دی۔ بعض روایتوں میں آتا ہے کہ انہوں نے سورہ آل عمران یا سورہ نساء کی تلاوت شروع کر دی تھی۔ جب

بنا پر جو انہوں نے آنحضرت صلی اللہ علیہ وسلم سے سیکھا تھا۔

حضرت معاذ بن جبلؓ حضرت ابو بکرؓ کے دور میں شام چلے گئے اور وہاں بود و باش اختیار کر لی۔ جس وقت حضرت معاذ بن جبلؓ شام روانہ ہو گئے تو حضرت عمرؓ نے کہا کہ ان کی روانگی نے مدینہ اور اہل مدینہ کو فقہ میں اور جن امور میں وہ ان کو فتویٰ دیا کرتے تھے محتاج بنا دیا ہے۔ حضرت عمرؓ نے حضرت ابو بکرؓ سے عرض کیا کہ لوگوں کو ان کی ضرورت ہے، انہیں روک لیں۔ مگر حضرت ابو بکرؓ نے یہ کہتے ہوئے انکار کر دیا کہ جس شخص نے ارادہ کر لیا ہو اور وہ شہادت چاہتا ہو میں اس کو نہیں روک سکتا۔ حضرت عمرؓ کہتے ہیں کہ میں نے کہا بخدا آدمی کو اس کے بستر پر بھی شہادت عطا کر دی جاتی ہے۔ (الطبقات الکبریٰ جلد ۲ صفحہ ۳۶۵ معاذ بن جبل - دار الکتب العلمیۃ بیروت ۱۹۹۰ء)

ثور بن یزید بیان کرتے ہیں کہ حضرت معاذ بن جبلؓ جب رات کو نماز تہجد ادا کرتے تھے تو یہ دعا مانگا کرتے تھے کہ اے اللہ! آنکھیں سوئی ہوئی ہیں اور ستارے ٹمٹما رہے ہیں۔ توحی و قیوم ہے۔ اے اللہ! جنت کے لیے میری طلب سست ہے اور آگ سے میرا بھاگنا کمزور اور ضعیف ہے۔ اے اللہ! میرے لیے اپنے ہاں ہدایت رکھ دے جسے قیامت کے روز تُو مجھے لوٹا دے۔ یقیناً تُو وعدے کے خلاف نہیں کرتا۔ (اسد الغابہ فی معرفۃ الصحابہ جلد ۵ صفحہ ۱۸۸ معاذ بن جبل دار الکتب العلمیۃ بیروت لبنان ۲۰۰۳ء)

کیا خوف اور خشیت کا مقام ہے۔

حضرت انس بن مالکؓ بیان کرتے ہیں کہ نبی صلی اللہ علیہ وسلم نے جبکہ حضرت معاذؓ پالان پر آپ کے پیچھے سوار تھے فرمایا اے معاذ بن جبل! انہوں نے کہا یا رسول اللہ! حاضر ہوں، حضورؐ کی خدمت میں ہوں۔ آپ نے فرمایا اے معاذ! انہوں نے کہا حاضر ہوں یا رسول اللہ! آپ کی خدمت میں ہوں۔ فرمایا معاذ! انہوں نے کہا حاضر ہوں یا رسول اللہ! آپ کی خدمت میں ہوں۔ تین بار آپ نے پکارا۔ پھر فرمایا جو کوئی بھی اپنے دل کی سچائی سے یہ گواہی دے گا کہ اللہ کے سوا کوئی بھی معبود نہیں ہے اور محمد صلی اللہ علیہ وسلم اللہ کے رسول ہیں تو اللہ ضرور اس کو آگ پر حرام کر دے گا۔ انہوں نے کہا یا رسول اللہ! کیا میں لوگوں کو اس کے متعلق خبر نہ دوں؟ وہ خوش ہو جائیں گے۔ یہ باتیں لوگوں کو جا کے بتاؤں؟ آپ نے فرمایا تب تو وہ بھر و سا کر لیں گے کہ اتنی بات کہہ لی ہے اور باقی نیکیاں نہیں کریں گے، اس لیے لوگوں کو نہیں بتانا۔ حضرت معاذؓ نے مرتے وقت یہ بات بتلائی تھی کہ وہ گناہ سے بچ جائیں۔ یعنی کہ آنحضرت صلی اللہ علیہ وسلم کی بتائی ہوئی بات کو آگے نہیں بتایا۔

(صحیح بخاری کتاب العلم باب من خص بالعلم قوما۔ حدیث ۱۲۸)

یہ ان کا خیال تھا کہ شاید یہ بات مجھے مرتے ہوئے آگے صاحب علم لوگوں کو پہنچا دینی چاہیے۔ پھر آپ نے بتائی لیکن اپنی زندگی یا صحت کی حالت میں نہیں بتائی۔ حضرت ولی اللہ شاہ صاحبؒ نے بعض حدیثیں جو اس سے متعلقہ ہیں ان کے حوالے سے بیان کرتے ہوئے شرح بخاری میں لکھا ہے کہ پھر اس کو بھی یہاں بیان کیا ہے کہ یہاں یہ بات جو کی گئی ہے کہ کسی علمی بات کو خاص لوگوں میں محدود کرنا۔ کیونکہ یہ علمی بات ہے اس لیے اس کو خاص لوگوں میں محدود کرنا ہے کیونکہ عام لوگ اس کے صحیح مطلب تک نہ پہنچنے کی وجہ سے نقصان اٹھائیں گے۔ صرف اتنا کہہ دینا اور باقی کوئی عمل نہ کرنا۔ یہ نہ ہو کہ ایک بات پہنچ جائے کہ لا اِلهَ اِلَّا اللهُ مُحَمَّدٌ رَّسُوْلُ اللهِ کہہ دیا اور کسی عمل کی ضرورت نہیں۔ اب ایسے بھی دیکھیں کہ اس کے باوجود عملاً مسلمانوں کا یہی حال ہے کہ صرف نام کے مسلمان ہیں۔ کلمہ پڑھ کے سمجھتے ہیں کسی عمل کی ضرورت نہیں۔ پھر حضرت شاہ صاحبؒ لکھتے ہیں۔ وہ مختلف احادیث بیان کر رہے تھے اور یہ بھی اس میں شامل تھی کہ اس حدیث نے اس قسم کی باتوں کی نوعیت واضح کر دی ہے۔ پھر لکھتے ہیں کہ مسلم نے بھی حضرت ابن مسعودؓ کی ایک روایت صحیح سند سے بیان کی ہے جس میں یہ الفاظ ہیں مَا اَنْتَ بِمُحَدِّثٍ قَوْمًا حَدِيْثًا لَا يَبْنُلُهُمْ عَقُوْلُهُمْ اِلَّا كَانَ لِبَعْضِهِمْ فِتْنَةٌ۔ ان ارشادات نبویہ کا مفہوم یہ ہے کہ لوگوں کو ان کی عقل اور سمجھ کے مطابق مخاطب کرنا چاہیے کیونکہ بعض باتیں فتنے میں مبتلا کر دیتی ہیں۔ بہر حال وہ پھر آگے لکھتے ہیں کہ ہم اب بھی دیکھتے ہیں کہ مومن ساز لوگوں نے کس طرح لا الہ الا اللہ کے محض زبانی اقرار کو اپنے لیے آڑ بنا رکھا ہے اور شریعت

ایک دن میں آپ کے قریب ہوا اور ہم چل رہے تھے تو میں نے عرض کیا یا رسول اللہ صلی اللہ علیہ وسلم! مجھے کوئی ایسا عمل بتائیں جو مجھے جنت میں داخل کر دے اور مجھے آگ سے دور کر دے۔ اس پر آپ صلی اللہ علیہ وسلم نے فرمایا: تم نے تو ایک بڑی بات پوچھی ہے۔ بہت بڑی بات ہے یہ۔ ہاں یہ بات اس کے لیے آسان ہے جس پر اللہ تعالیٰ آسان کر دے۔ پھر آپ نے فرمایا کہ اللہ کی عبادت کرو اور اس کے ساتھ کسی کو شریک نہ بناؤ، نماز قائم کرو، زکوٰۃ دو، رمضان کے روزے رکھو اور بیت اللہ کا حج کرو۔ پھر فرمایا کیا میں خیر کے دروازوں کے متعلق نہ بتاؤں۔ یہ بات بیان کر کے پھر آپ نے فرمایا کہ خیر کے دروازوں کے متعلق بتاتا ہوں۔ فرمایا کہ روزہ ڈھال ہے اور صدقہ گناہوں کو ایسے بھجاتا ہے جیسے پانی آگ کو اور رات کے درمیان آدمی کا نماز پڑھنا یعنی تہجد پڑھنا۔ پھر آپ نے یہ آیت پڑھی۔ تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ۔ فَلَا تَعْلَمُ نَفْسٌ مَّا أُخْفِيَ لَهُمْ مِّن قُرَّةِ اَعْيُنٍ جَزَاءً بِمَا كَانُوا يَعْمَلُونَ۔ یعنی کہ ان کے پہلو بستروں سے الگ ہو جاتے ہیں جبکہ وہ اپنے رب کو خوف اور طمع کی حالت میں پکار رہے ہوتے ہیں۔ تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا۔ اور جو کچھ ہم نے ان کو عطا کیا وہ اس میں سے خرچ کرتے ہیں۔ پس کوئی ذی روح نہیں جانتا کہ ان کے لیے آنکھوں کی ٹھنڈک میں سے کیا کچھ چھپا کر رکھا گیا ہے اس کی جزا کے طور پر جو وہ کیا کرتے تھے۔

پھر فرمایا کیا میں تم کو ان سب کی بلند چوٹی اور اس کا ستون اور اس کی بلندی کا اوپر کا حصہ نہ بتاؤں۔ فرمایا وہ جہاد ہے۔ پھر فرمایا کیا میں تم کو ایسی بات نہ بتاؤں جس پر اس سب کا مدار ہے یعنی بنیاد ہے۔ اس کے گرد ساری چیزیں گھومتی ہیں۔ میں نے عرض کیا ضرور یا رسول اللہ! اس پر آپ صلی اللہ علیہ وسلم نے اپنی زبان کو پکڑا اور فرمایا کہ اس کو روک رکھو۔ زبان کو پکڑ کے فرمایا اس کو روک رکھو۔ میں نے عرض کیا اے نبی اللہ صلی اللہ علیہ وسلم کیا ہمارا مواخذہ اس پر ہو گا جو ہم اس کے ذریعے کہتے ہیں۔ آپ صلی اللہ علیہ وسلم نے فرمایا تیرا بھلا ہوا اے معاذ! لوگوں کو اوندھے منہ آگ میں نہیں گراتی مگر ان کی زبانوں کی کاٹی ہوئی فصیلیں۔

(سنن ابن ماجہ کتاب الفتن باب کف اللسان فی الفتنۃ حدیث ۳۹۴۳)

یعنی جو تم زبان سے باتیں کرتے ہو، تیز باتیں کرتے ہو۔ زبان سے دیے گئے زخم ایسے ہیں جو جذباتی تکلیفیں بھی پہنچاتے ہیں۔ جو فتنہ پیدا کرتے ہیں اور بہت ساری برائیاں جن سے پیدا ہوتی ہیں تو یہ چیزیں، زبان سے کہی ہوئی باتیں جب زبان بیان کر رہی ہو، برائیاں بیان کر رہی ہو یا برائی کا ذریعہ بن رہی ہو تو پھر آپ نے فرمایا کہ وہ ان کو اوندھے منہ آگ پر گرانے والی ہوتی ہیں۔ اس لیے زبان کو سنبھال کے استعمال کرو اور اس سے اچھی اچھی باتیں ادا کی جائیں۔

حضرت کعب بن مالکؓ کہتے تھے کہ حضرت معاذ بن جبلؓ رسول اللہ صلی اللہ علیہ وسلم کی حیات میں اور حضرت ابو بکرؓ کے زمانے میں مدینے میں فتویٰ دیا کرتے تھے۔

(الطبقات الکبریٰ جلد ۲ صفحہ ۳۶۵ معاذ بن جبل - دار الکتب العلمیۃ بیروت ۱۹۹۰ء)

محمد بن سہل بن ابی حنیئہؓ اپنے والد سے روایت کرتے ہیں کہ رسول اللہ صلی اللہ علیہ وسلم کے زمانے میں مہاجرین کے تین آدمی اور انصار میں سے تین آدمی فتویٰ دیا کرتے تھے وہ حضرت عمرؓ، حضرت عثمانؓ، حضرت علیؓ، حضرت ابی بن کعبؓ، حضرت معاذ بن جبلؓ اور حضرت زید بن ثابتؓ تھے۔

(الطبقات الکبریٰ جلد ۲ صفحہ ۲۶۶ باب اهل العلم والفتوی من اصحاب رسول اللہ - دار الکتب العلمیۃ بیروت ۱۹۹۰ء)

عبدالرحمن بن قاسم اپنے والد سے روایت کرتے ہیں کہ حضرت ابو بکر صدیقؓ کو جب کوئی ایسا امر پیش آتا جس میں وہ اہل الرائے اور اہل فقہ کا مشورہ لینا چاہتے تو آپ مہاجرین و انصار کے آدمیوں کو بلا تے۔ حضرت عمرؓ، حضرت عثمانؓ، حضرت علیؓ، حضرت عبدالرحمن بن عوفؓ، حضرت معاذ بن جبلؓ، حضرت ابی بن کعبؓ اور حضرت زید بن ثابتؓ کو بلا تے۔ یہ سارے حضرت ابو بکرؓ کے زمانہ خلافت میں فتویٰ دیا کرتے تھے۔

(الطبقات الکبریٰ جلد ۲ صفحہ ۲۶۶ باب اهل العلم والفتوی من اصحاب رسول اللہ - دار الکتب العلمیۃ بیروت ۱۹۹۰ء)

یعنی کہ افتاء کمیٹی کے یہ ممبر تھے یا ان کو آپ نے اختیار دیا تھا کہ فتوے دے دیا کرو اپنے اس علم کی

جب تک وقفہ تھوڑا ہوتا تھا تو ہو سکتا ہے کہ ظہر عصر کی نمازیں عصر کے ساتھ آخری وقت میں جمع کر لی جاتی ہوں اور مغرب عشاء کی مغرب کے پہلے وقت میں۔ بہر حال فرمایا کہ کل تم ان شاء اللہ تبوک کے چشمے پر پہنچو گے اور جب تک خوب دن نہ نکل آئے تم اس تک نہیں پہنچو گے۔ یعنی اندازہ لگا کے آپ نے بتایا کہ تم لوگ دن کے وقت پہنچو گے۔ پس تم میں سے جو اس کے پاس پہنچے اس کے پانی کو بالکل نہ چھوئے جب تک کہ میں نہ آ جاؤں۔ وہاں پہنچنے کے پانی نہ پینے لگ جانا۔ نہ چھیڑنا اس کو جب تک میں اس پہ نہ آ جاؤں۔ راوی کہتے ہیں پھر ہم اس چشمے پر پہنچے لیکن دو آدمی وہاں ہم سے پہلے پہنچ چکے تھے اور چشمہ تسمہ کی طرح تھا جس سے تھوڑا تھوڑا پانی بہ رہا تھا، بڑی باریک دھار بن رہی تھی۔ راوی کہتے ہیں کہ رسول اللہ صلی اللہ علیہ وسلم نے دونوں سے پوچھا کیا تم نے اس کے پانی کو چھوا ہے؟ پانی کو چھیڑا تو نہیں؟ ان دونوں نے کہا جی ہاں ہم نے اس میں سے پانی نکالا تھا، پیا ہے۔ پھر نبی کریم صلی اللہ علیہ وسلم نے ان دونوں کو تنبیہ فرمائی کہ میں نے تمہیں روکا تھا تو کیوں تم نے اس کو چھوا اور جو اللہ تعالیٰ نے چاہا آپ نے ان کو کہا۔ راوی کہتے ہیں پھر لوگوں نے اس چشمے سے اپنے ہاتھ کے ذریعہ سے تھوڑا تھوڑا کر کے پانی نکالا یہاں تک کہ ایک برتن میں کچھ پانی جمع ہو گیا۔ بالکل باریک سی دھار پانی کی آرہی تھی۔ راوی کہتے ہیں پھر رسول کریم صلی اللہ علیہ وسلم نے اس میں اپنے دونوں ہاتھ دھوئے اور چہرہ دھویا۔ پھر اس پانی کو اس چشمے میں واپس ڈال دیا یعنی وہیں چشمے کے اوپر بیٹھ کے دھویا۔ چہرہ بھی دھویا اور پانی وہیں چشمے میں گرتا جاتا تھا تو چشمہ تیزی سے بہنے لگا جب آپ نے منہ ہاتھ دھویا اور وہیں پانی ڈال دیا تو چشمہ جس کی پہلے باریک دھار بن رہی تھی تیزی سے بہنے لگا یہاں تک کہ لوگ خوب سیراب ہو گئے۔ پھر حضور نے فرمایا اے معاذ! اگر تیری عمر لمبی ہوئی تو تو دیکھ لے گا کہ یہ جگہ باغوں سے بھر گئی ہے۔

(صحیح مسلم کتاب الفضائل باب فی معجزات النبی ﷺ حدیث ۶۰۶)

کتب احادیث سے معلوم ہوتا ہے کہ یہ معجزہ اس وقت ہوا جبکہ نبی کریم صلی اللہ علیہ وسلم تبوک کے مقام پر ابھی پہنچے ہی تھے۔ سیرت ابن ہشام میں ہے کہ یہ واقعہ تبوک کے مقام سے واپسی پر ایک وادی میں ہوا جس کا نام مُشَقَّق ہے۔

(السیرة النبویة لابن ہشام صفحہ ۸۱۱-۸۱۲ غزوہ تبوک فی رجب سنة تسع مطبوعہ دارالکتب العلمیة بیروت ۲۰۰۱ء)

یہ واقعہ حضرت امام مالک نے اپنی کتاب مؤطا میں بھی بیان کیا ہے۔ محمد بن عبد الباقی زرقانی نے اس حدیث کی شرح بیان کرتے ہوئے یہ لکھا ہے کہ ابو ولید باجی کہتے ہیں کہ یہ غیب کی خبر ہے جو واقع ہو چکی ہے اور حضرت معاذ کا خاص طور پر تذکرہ آنحضرت صلی اللہ علیہ وسلم نے اس لیے فرمایا کیونکہ ملک شام منتقل ہو گئے تھے اور وہاں ان کی وفات ہوئی تھی۔ آپ کو بذریعہ وحی معلوم ہوا کہ حضرت معاذ یہ جگہ دیکھیں گے اور وہ وادی آپ کی برکت کے طفیل درختوں اور باغات کا مجموعہ بن جائے گی۔

علامہ ابن عبد البر کہتے ہیں کہ ابن وَضَّاح کہتے ہیں کہ میں نے اس چشمہ کے ارد گرد وہ ساری جگہ دیکھی ہے۔ درختوں کی سرسبزی اور شادابی اس قدر تھی کہ شاید یہ سلسلہ قیامت تک جاری رہے اور ایسی ہی آپ کی پیشگوئی تھی۔

(شرح الزرقانی علی مؤطا جزء ۱ صفحہ ۳۳۶ کتاب قضا الصلاة فی السفر باب الجمع بین الصلاتین۔۔ دار احیاء التراث العربی بیروت ۱۹۹۶ء)

اٹلس سیرت النبوی صلی اللہ علیہ وسلم میں لکھا ہے کہ تبوک کے محکمہ شریعہ کے رئیس نے بتایا کہ یہ چشمہ دو سال پہلے تک پونے چودہ سو سال سے مسلسل ابلتا رہا۔ بعد میں نشیبی علاقوں میں ٹیوب ویل کھودے گئے تو اس چشمہ کا پانی ان ٹیوب ویلز کی طرف منتقل ہو گیا، تقریباً پچیس ٹیوب ویلز میں تقسیم ہو جانے کے بعد اب یہ چشمہ خشک ہو گیا ہے۔ اس کے بعد وہ ہمیں ایک ٹیوب ویل کی طرف بھی لے گئے جہاں ہم نے دیکھا کہ چار انچ کا ایک پائپ لگا ہوا ہے اور کسی مشین کے بغیر اس سے پانی پورے زور سے نکل رہا ہے۔ قریب قریب یہی کیفیت دوسرے ٹیوب ویلز کی بھی ہمیں بتائی گئی۔ یہ نبی صلی اللہ علیہ وسلم کے معجزہ ہی کی برکت ہے کہ آج تبوک میں اس کثرت سے پانی موجود ہے کہ مدینہ اور خیبر کے سوا ہمیں کہیں اتنا پانی دیکھنے

کی تکلیفوں سے بنی نوع انسان کو آزاد کر کے ان کو ایمان کا سرٹیفکیٹ دے دینا چاہتے ہیں اور صدقاً قانن قلبہ یعنی اس کے ضروری لوازمات کا کچھ خیال نہیں کرتے۔ ہر مولوی، ہر منبر کا خطبہ دینے والا وہ سمجھتا ہے کہ جو میرے پیچھے نمازیں پڑھ رہا ہے اس نے وہی کلمہ پڑھ لیا تو سرٹیفکیٹ مل گیا۔ باقی کسی چیز کی ضرورت نہیں۔ پھر آپ لکھتے ہیں کہ زبان سے اقرار کرنے والے انہی مومنوں کے ہوتے ہوئے آنحضرت صلی اللہ علیہ وسلم نے فرمایا تھا کہ ایمان اس وقت نہ دلوں میں ہو گا نہ زبان پر بلکہ ثریا پر ہو گا۔ یہ آخری زمانے کے بارے میں ہے۔ جبکہ وہ لوگ موجود تھے اور یہ کلمہ پڑھنے والی بات بھی آپ نے کہی تھی۔ پھر آپ لکھتے ہیں کہ مَنْ لَقِيَ اللَّهَ لَا يُشْرِكُ بِهِ شَيْئًا۔ یعنی جو شخص موت تک ہر قسم کے شرک سے بچتا رہے گا وہ جنت میں داخل ہو گا۔ آنحضرت صلی اللہ علیہ وسلم کا حضرت معاذ کو دو تین دفعہ مخاطب کر کے خاموش ہو جانا اور پھر یہ بات بتلانا یہ اسی اصل کے مطابق ہے کہ آپ نے جستجو کے متعلق احساس اور خواہش کو ابھارا ہے۔ دو تین دفعہ جب انہوں نے کہا حاضر ہوں، حاضر ہوں، لبیک تو توجہ پیدا ہوئی، شوق پیدا ہوا کہ آنحضرت صلی اللہ علیہ وسلم کیا فرمانا چاہتے ہیں۔ جب جوش اور ایک خالص توجہ پیدا ہو گئی تو پھر آپ نے ان کو بتایا۔ پھر شاہ صاحب یہ لکھتے ہیں کہ تا آپ کی بات اچھی طرح ذہن نشین ہو جائے اور اس کا اثر نفس پہ قائم رہے۔ یہ بات ذہن نشین کرانے کے لیے آپ نے تین دفعہ ان کو توجہ دلائی تھی۔ حضرت معاذ نے بھی آنحضرت صلی اللہ علیہ وسلم کے ارشاد کا پورا ادب کیا اور مرتے وقت وہ بتلایا کہ مبادا ایک نہایت ضروری بات کے نہ بتانے سے ان سے مواخذہ نہ ہو۔

(ماخوذ از صحیح البخاری مترجم جلد 1 صفحہ 211، 212 شائع کردہ نظارت اشاعت ربوہ)

یہ نہ ہو کہ اللہ تعالیٰ کہے کہ تمہارے علم میں ایک بات آئی اور تم نے آگے نہیں بتائی یعنی علمی بات کم از کم علم رکھنے والے لوگوں تک پہنچ جانی چاہیے۔

ویسے تو آج کل مسلمان ایمان کا دعویٰ کرتے ہیں، کلمہ پڑھ کر سمجھتے ہیں کہ شرک سے پاک ہو گئے ہیں لیکن دل شرک سے بھرے ہوئے ہیں۔ انحصار دنیاوی چیزوں پر ہے۔ بڑے بڑے خطیب بھی دنیاوی چیزوں پہ انحصار کرتے ہیں۔ ان کی اگر اصلی حالت، حقیقت جانی جائے تو یہ جو حدیث پہلے بیان ہوئی ہے، کلمہ پڑھنے والوں پر آگ حرام ہونے کا جو ذکر ہوا ہے اس سے یہ بات بھی ظاہر ہوتی ہے کہ یہ جزا اللہ تعالیٰ نے دینی ہے اور کسی انسان کا کام نہیں ہے کہ کسی کلمہ گو، کسی مسلمان پر فتویٰ لگائے کہ کس کو ہم نے مسلمان کہنا ہے اور کس کو غیر مسلم بنانا ہے۔ یہ خود ساختہ فتوے قرآن کی تعلیم کے بھی خلاف ہیں۔ پس آج کل جو مسلمان ربیع الاول کے حوالے سے میلاد النبی بھی منا رہے ہیں تو اصل تو یہ ہے کہ آپ صلی اللہ علیہ وسلم کی تعلیم اور اسوے کو ہم اپنائیں۔ اپنے علم کے زعم میں صرف اپنے آپ کو مسلمان نہ سمجھیں بلکہ کلمہ گو کے معاملے کو اللہ تعالیٰ پر چھوڑیں۔ یہ باتیں ہیں جو آنحضرت صلی اللہ علیہ وسلم کی روح کو خوش کرنے والی ہوں گی۔ ان کی امت کی طرف سے خوشی پہنچانے والی ہوں گی۔ آپ پر درود بھیجنے کے ساتھ اللہ تعالیٰ کا اس بات پر شکر کرے کہ اس نے آنحضرت صلی اللہ علیہ وسلم کے دین کو لاوارث نہیں چھوڑا بلکہ وعدے کے مطابق اور آپ کی پیشگوئی کے مطابق احیائے دین کے لیے مسیح موعود کو بھیجا ہے جو اس کلمہ اور شریعت کے احکام پر عمل کی حقیقت ہمیں بتانے والا ہے تاکہ حقیقت میں جہنم کی آگ ہم پر حرام ہو۔ اور اللہ تعالیٰ حضرت مسیح موعود علیہ الصلوٰۃ والسلام کے انکار کرنے والوں کو بھی عقل دے کہ اس بات کو سمجھیں۔ اور ہمیں بھی اللہ تعالیٰ اسلام کی حقیقی تعلیم اور کلمہ کی حقیقت کو سمجھنے اور اس پر عمل کرنے والا بنائے۔

حضرت معاذ بن جبل بیان کرتے ہیں کہ ہم رسول اللہ صلی اللہ علیہ وسلم کے ساتھ غزوہ تبوک کے سال نکلے۔ آپ نمازیں جمع کرتے تھے۔ آپ ظہر عصر اور مغرب اور عشاء اکٹھی ادا فرماتے۔ ایک روز آپ نے نماز میں کچھ تاخیر فرمائی۔ آپ باہر تشریف لائے اور ظہر اور عصر کی نمازیں جمع کیں۔ پھر اندر تشریف لے گئے۔ اس کے بعد باہر تشریف لائے اور مغرب اور عشاء کی نمازیں اکٹھی ادا کیں۔ پھر حضور نے فرمایا کہ کل تم ان شاء اللہ تبوک کے چشمہ پر پہنچو گے۔ یہ مطلب نہیں تھا کہ چاروں نمازیں اکٹھی پڑھتے تھے۔

فلپائن میں پیدا ہوئے۔ یونیورسٹی پاس کرنے کے بعد مسلم آرگنائزیشن ”مورونیشنل لبرل فرنٹ“ میں شمولیت اختیار کر لی۔ یہ آرگنائزیشن حکومت کے خلاف برسرِ پیکار تھی۔ اس کا مقصد فلپائن میں اسلامی ریاست قائم کرنا تھا۔ 1973ء میں ان کے والدین ہجرت کر کے فلپائن سے ملائیشیا آ گئے اور سند اکن سبا (Sandakan Sabah) میں رہائش اختیار کی۔ بہر حال ان کو اللہ تعالیٰ نے قلبِ سلیم دیا تھا۔ ان کو خواب میں کئی مرتبہ حضرت مسیح موعود علیہ الصلوٰۃ والسلام اور خلیفۃ المسیح الثانی اور خلیفۃ المسیح الثالث کی زیارت ہوئی۔ منشاء ایزدی کے ماتحت ان کو 1973ء میں جلسہ سالانہ تا کینا بالوسبا میں شمولیت کا موقع ملا اور وہاں جلسہ دیکھ کے ساری صورت حال ان کے ازدیاد ایمان کا باعث بنی چنانچہ انہوں نے بیعت کر لی۔ سند اکن میں آپ جس جگہ رہتے تھے وہاں کوئی مبلغ نہیں تھا اور آپ ایک بیبائی روح تھے۔ چنانچہ اس بیبائی کو بچانے کے لیے آپ نے جماعتی لٹریچر کا خوب مطالعہ کیا۔ تبلیغ کا بہت شوق تھا۔ اپنے اس شوق کو عملی جامہ پہنایا، دوستوں رشتے داروں اور اپنے علاقے میں خوب تبلیغ کی۔ اس کے نتیجے میں بہت سے لوگ احمدیت میں شامل ہوئے، اسلام میں شامل ہوئے اور تبلیغ کے اس شوق کی وجہ سے آپ نے اپنے آپ کو وقف بھی کیا اور پھر بطور مبلغ ان کا تقرر ہوا۔ پھر اسی طرح ان کو فلپائن میں چند سال خیر الدین باروس صاحب کے ساتھ بھی کام کرنے کا موقع ملا۔ بہر حال اپنی نیک فطرت، علم کا شوق اور عاجزی اور انکساری اور اللہ تعالیٰ کے خوف کی وجہ سے انہوں نے وہاں بھی بڑا کام کیا۔ اور عیسائیوں سے بھی مباحثات کرتے رہتے تھے۔ کئی لوگوں کو اسلام کی آغوش میں لے کے آئے۔ اردو بول نہیں سکتے تھے لیکن سیکھنے کا شوق تھا۔ کئی حوالے یاد تھے، نظمیں یاد تھیں۔ ہمیشہ مہمان نوازی کا بڑا شوق تھا۔ جمعے پہ آنے والوں کی خاص طور پر مہمان نوازی کیا کرتے تھے۔ disciplined آدمی تھے اور یہ چاہتے تھے ہر کوئی انسان جو ہے اس کو ڈسپلین میں رہنا چاہیے اور اس کے مطابق تربیت کرتے تھے۔ چند سال سے چلنے پھرنے کی تکلیف تھی۔ اس کے باوجود کبھی اپنی اس تکلیف کو اپنے کام میں آڑے نہیں آنے دیا۔

تیسرا جنازہ عبدالواحد صاحب معلم سلسلہ قادیان کا ہے جو 12 ستمبر کو چھپن سال کی عمر میں وفات پا گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

ان کا تعلق عیسائی گھرانے سے تھا۔ ان کے خاندان میں سب سے پہلے ان کے بڑے بھائی جو ریٹائرڈ معلم تھے ان کو بیعت کا شرف حاصل ہوا۔ پھر بعد میں ساری فیملی نے بیعت کر لی۔ قبول احمدیت کے بعد مرحوم نے جامعۃ المبتشرین میں تین سال کا کورس کیا۔ وہاں سے فارغ ہو کر پھر مختلف علاقوں میں تبلیغ کے لیے گئے۔ قادیان کے مختلف علاقوں میں بھی تعلیم و تربیت کی ذمہ داری ان کو سونپی گئی۔ بڑے اطاعت گزار اور پوری لگن سے کام کرنے والے تھے۔ تبلیغ کا بہت اچھا ملکہ رکھتے تھے۔ ان کے ذریعہ سے قادیان کے تین عیسائی اور تین غیر احمدی خاندانوں نے جماعت میں شمولیت اختیار کی اور ان میں سے بھی دو افراد اللہ تعالیٰ کے فضل سے موصی ہیں یعنی نہ صرف شمولیت نہیں کی بلکہ نیکی میں بڑھنے والے ہیں۔ ان کے پسماندگان میں اہلیہ کے علاوہ ایک بیٹا اور دو بیٹیاں شامل ہیں اور ان کا جو بیٹا ہے اس سال جامعہ احمدیہ سے مرلہ بن کے فارغ ہوا ہے۔

اللہ تعالیٰ ان سب مرحومین کے درجات بلند فرمائے۔ ان سب سے مغفرت اور رحم کا سلوک فرمائے۔ ان کی اولادوں کو بھی ان کی نیکیوں کو جاری رکھنے کی توفیق عطا فرمائے اور ان کی جو خواہشات تھیں کہ جس طرح ان کی اولاد کی تربیت ہو اللہ تعالیٰ اس کے مطابق کرے اور ان میں سے بعض بچے جو وقف زندگی بھی ہیں، یہ خلافت کے صحیح سلطان بننے والے ہوں۔ اللہ تعالیٰ مغفرت اور رحم کا سلوک فرمائے۔ جیسا کہ میں نے کہا نماز جمعہ کے بعد ان شاء اللہ نماز جنازہ ادا کروں گا۔

کا اتفاق نہیں ہوا بلکہ حقیقت یہ ہے کہ تبوک کا پانی ان دونوں جگہوں سے بھی زیادہ ہے۔ اس پانی سے فائدہ اٹھا کر اب تبوک میں ہر طرف باغ لگائے جا رہے ہیں اور نبی صلی اللہ علیہ وسلم کی پیٹنگوئی کے مطابق تبوک کا علاقہ باغوں سے بھرا ہوا اور دن بدن بھرنا جا رہا ہے۔

(اٹلس سیرت نبوی ﷺ، صفحہ 431، دارالاسلام ریاض 1424ھ)

ان کا باقی ذکر ان شاء اللہ آئندہ ہوگا۔

جمعے کے بعد میں کچھ جنازے بھی پڑھاؤں گا اس وقت ان کا ذکر کر دیتا ہوں۔ پہلا ذکر مولوی فرزبان خان صاحب کا ہے جو ضلع خوردہ و نیا گڑھ اڑیشہ کے مبلغ انچارج تھے۔ شوگر کے مریض تھے۔ 10 ستمبر کو اچانک ٹائیفائیڈ اور شدید نمونے کی وجہ سے آپ کو ہسپتال داخل کیا گیا اور وہاں بقضائے الہی وفات پا گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

مرحوم موصی تھے۔ پسماندگان میں اہلیہ سکینہ بیگم کے علاوہ ایک بیٹی فریحہ اور بیٹا عزیزم ریحان شامل ہیں۔ جماعتی کاموں میں بہت آگے بڑھنے والے تھے۔ پرہیزگار، ماتحت مبلغین، معلمین کا خیال رکھنے والے، نرم خو، منکسر المزاج، خوش اخلاق، انتہائی نیک اور مخلص انسان تھے۔ 1980ء میں جامعہ قادیان میں داخلہ لیا اور 88ء میں قادیان جامعہ سے فارغ ہوئے اور میدان عمل میں آئے۔ بڑی محنت اور اخلاص اور وقف کی روح کے ساتھ بتیس سال تک خدمت سرانجام دی۔ کئی مقامات پر اس عرصے میں آپ نے بیعتیں کروائیں اور جماعتیں بھی قائم کیں۔ ان کی اہلیہ سکینہ بیگم کہتی ہیں کہ مولوی صاحب بتاتے تھے کہ پہلی تقرری ہریانہ میں ہوئی۔ کوئی معین مقام نہیں تھا اور اس علاقے میں کوئی احمدی بھی نہیں تھا۔ یہ مختلف جگہوں پر گھومتے تھے اور تبلیغ کرتے تھے اور سینئر قائم کرتے تھے اور اس دوران صوبہ ہریانہ کے ایک گاؤں میں پہنچے، وہاں کے لوگوں کو جماعت کا پیغام پہنچایا۔ وہاں ایک مقامی شخص تھا اس نے کہا ہماری بھینس دودھ نہیں دیتی۔ آپ کی جماعت سچی ہے تو آپ دم کر کے مجھے دیں میں بھینس کو کچھ پلاؤں تاکہ میری بھینس دودھ دے۔ اگر آپ سچے ہیں تو پھر اگر یہ معجزہ ہو گیا تو ہم سارا خاندان بیعت کر لیں گے۔ بہر حال مولوی صاحب کہتے ہیں کہ میں نے سورہ فاتحہ، درود شریف پڑھا اور کچھ دعائیہ کلمات پڑھ کر پانی پر دم کر کے اس شخص کو دے دیا۔ وہ پانی لے کر چلا گیا۔ مولوی صاحب ساری رات اسی گاؤں میں رہے۔ کہتے ہیں کہ گاؤں میں ایک درخت تھا۔ ساری رات میں اس کے نیچے بیٹھا رہا اور دعائیں کرتے گزار دی کہ اللہ تعالیٰ مسیح موعودؑ کی صداقت کا معجزہ ثابت کر دے۔ کہتے ہیں صبح ہوتے ہی مولوی صاحب نے دیکھا کہ ایک شخص ایک بالٹی لیے آ رہا ہے۔ دیکھا تو اس میں دودھ تھا۔ کہنے لگا مولوی صاحب ہماری بھینس نے دودھ دیا ہے اور خوشی کا اظہار کرتے ہوئے میں اور میرا پورا خاندان اب سمجھ گئے ہیں کہ جماعت احمدیہ سچی ہے۔ ہم اس میں شامل ہوتے ہیں۔

ان کے بیٹے ریحان کہتے ہیں کہ ان میں انکساری اور عاجزی بہت زیادہ تھی۔ بڑے نرم دل تھے۔ ہر ایک سے پیار محبت سے پیش آنے والے۔ اللہ تعالیٰ کی رضا اور جماعت کی خدمت کی خاطر اپنی زندگی بسر کی۔ خلیفہ وقت کے ہر ارشاد اور ہدایت پر لبیک کہتے تھے اور ہمیں بھی تاکید کرتے تھے۔ ہمیں ہمیشہ شفقت سے محبت سے پیش آتے۔ جماعتی کاموں کے ساتھ گھر کے کاموں میں بھی حصہ لیتے۔ والدہ کا ہاتھ بٹاتے اور ساری زندگی انہوں نے اپنی نمازوں کی بھی حفاظت کی اور ہماری نمازوں کی بھی حفاظت کی۔ ہمیشہ ہمیں صراط مستقیم پر چلنے کے لیے کہتے تھے۔ ان کے ساتھ کام کرنے والے جتنے بھی معلمین اور مبلغین ہیں سب یہی لکھتے ہیں کہ ایک مثالی مبلغ تھے۔ بڑے ہمدرد تھے اور کبھی ہم نے ان کو غصے میں نہیں دیکھا۔

اگلا جنازہ عبداللہ ٹلسیکو صاحب کا ہے۔ ملائیشیا کے لوکل مشنری تھے۔ 7 اکتوبر کو بیہوش ہو گئے۔ ہسپتال لے جایا گیا۔ جانبر نہ ہو سکے اور اسی رات وفات پا گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

ان کی عمر 68 سال تھی۔ مرحوم موصی تھے۔ پسماندگان میں اہلیہ کے علاوہ آٹھ بچے شامل ہیں۔ آپ ملائیشیا کے دو مر بیان صلاح الدین صاحب اور مسرور احمد صاحب کے سسر تھے۔ عبداللہ ٹلسیکو صاحب

DAILY LONDON

ALFAZL

ONLINE



اپنے مضامین، آرٹیکلز، نظمیں اور آراء
درج ذیل ذرائع میں سے کسی ایک پر بھجوائیں

+44 79 5161 4020

info@alfazlonline.org

اعلان نکاح

مکرم محمد کولمبس خاں۔ مہدی آباد جرمنی سے اعلان بھجواتے

ہیں کہ:

سیدنا حضرت خلیفۃ المسیح الخامس ایدہ اللہ تعالیٰ بنصرہ

العزیز نے ازراہ شفقت خاکسار کے بیٹے عزیزم فضل احمد خاں

کا نکاح ہمراہ عزیزہ صوفیہ خاں صاحبہ بنت مکرم فیض احمد صاحب

سپرا۔ مورخہ 31 اکتوبر 2020 بروز ہفتہ بعد نمازِ ظہر و عصر

پڑھایا۔ عزیزم فضل احمد مکرم حیات محمد صاحب مرحوم کارکن

وقف جدید کا پوتا اور مکرم کیپٹن محمد سعید صاحب۔ کا نواسہ

ہے۔ عزیزہ صوفیہ مکرم محمد یار سپرا صاحب کی پوتی اور مکرم ملک

سلطان احمد صاحب معلم وقف جدید کی نواسی ہے۔ دعا کریں کہ

اللہ تعالیٰ یہ رشتہ دونوں خاندانوں کے لئے بابرکت فرمائے

اور اسلام اور احمدیت کی ترقی کا موجب بنائے۔ آمین۔

محمد کولمبس خاں۔ مہدی آباد۔ جرمنی

اعلان نکاح

مکرم خالد احمد جاوید حال مقیم کراچی اعلان بھجواتے ہیں

کہ:

خدا کے فضل اور رحم کے ساتھ مورخہ 31 اکتوبر 2020

ء بعد نمازِ ظہر و عصر حضور انور ایدہ اللہ تعالیٰ بنصرہ العزیز نے

خاکسار کی بیٹی عزیزہ سدرا جاوید کا نکاح عزیزم سفیر احمد

طاہر ابن مکرم نذیر احمد (کراچیڈن) کے ساتھ مبلغ دس ہزار

پاؤنڈ حق مہر پر مسجد مبارک اسلام آباد (ٹلفورڈ) میں پڑھایا۔

عزیزہ مکرم محمد شریف کھوکھر مرحوم سابق معلم وقف جدید کی

نواسی اور مکرم محمد شریف خان مرحوم آف فیکٹری ایریا ربوہ

کی پوتی ہے۔ قارئین روزنامہ افضل لندن (آن لائن) سے

دعا کی درخواست ہے کہ اللہ تعالیٰ یہ رشتہ ہر لحاظ سے بابرکت

کرے۔ آمین۔

اعتذار و تصحیح

اس اعلان کے ذریعہ قارئین کرام کو روزنامہ افضل

لندن کے شمارہ میں 13 اکتوبر 2020ء صفحہ 04 پر شائع

ہونے والی ایک غلطی کی نشاندہی اور درستی کروانی مقصود ہے۔

صفحہ نمبر 04 کے کالم نمبر 3 پر ایک روایت ”خشوع و

خضوع کا التزام کرنا“ کے عنوان کے تحت بحوالہ ترمذی شائع

ہوئی ہے جس سے غلط تاثر مل سکتا ہے لہذا اس روایت کو اس

مضمون کا حصہ نہ سمجھا جائے۔ جماعت احمدیہ کا یہ مسلک نہیں

ہے۔

روزنامہ افضل کے آن لائن ایڈیشن میں اس کی تصحیح کر

دی جائے گی۔ ادارہ اس سہو پر معذرت خواہ ہے۔

سانحہ ارتحال

مکرم تنویر احمد اعلان بھجواتے ہیں کہ

خاکسار کی والدہ محترمہ بشری بیگم صاحبہ مورخہ 11 اپریل 2020ء بوجہ ہارٹ اینک میر پور خاص سندھ میں انتقال فرما گئیں۔

اناللہ وانا الیہ راجعون

آپ 1948ء میں بہاولنگر میں پیدا ہوئیں۔ آپ مکرم چوہدری مظفر احمد گوندل سابق سیکرٹری دعوت الی اللہ ضلع میر پور خاص کی اہلیہ

اور مکرم چوہدری شریف احمد گوندل صدر جماعت گوٹھ احمدیہ کی بیٹی تھیں۔ آپ کے دادا حضرت علی محمد گوندل صحابی حضرت مسیح موعودؑ

تھے۔ آپ موصیہ تھیں اور مورخہ 2 اپریل کو بہشتی مقبرہ ربوہ میں تدفین ہوئی۔ آپ صوم و صلوة کی پابند اور شریعت کی پابندی کرنے والی

، خلافت اور جماعت سے والہانہ عقیدت رکھنے والی باپردہ خاتون تھیں۔ افضل خرید کر باقاعدہ پڑھتی اور ہمیں بھی تاکید کرتی رہتیں۔

وصایا کا صفحہ بھی تفصیل سے پڑھتیں اور مرحومین کو دعائیں دیتیں۔ مصباح رسالہ بھی بڑے شوق سے پڑھتیں۔ ایم ٹی اے باقاعدگی سے دیکھتیں۔

خطبات کے علاوہ نظمیں اور ”انتخاب سخن“ بڑے شوق سے دیکھا کرتی تھیں۔ وفات سے چند لمحے قبل بھی ”انتخاب سخن“ دیکھا تھا۔

واقفین زندگی کی بہت مہمان نوازی فرماتیں۔ اسیران راہ مولیٰ سندھ کے لئے دیگر لجنہ ممبرات کے ساتھ مل کر کھانا تیار کر کے جیل

میں بھجوانے کی سعادت بھی حاصل کی۔ بین الاقوامی اور ملکی سطح کی جماعتی مالی تحریکات اور لازمی چندہ جات میں بڑھ چڑھ کر حصہ لیتی تھیں۔

والدہ مرحومہ نے اپنی تمام عمر درجنوں طلباء و طالبات کو بلا معاوضہ اپنے گھر میں رکھ کر بنیادی اور اعلیٰ تعلیم حاصل کرنے میں مدد کی۔

ان کے آرام و آسائش کا اپنی اولاد سے بڑھ کر خیال رکھا۔ گاؤں سے میر پور خاص علاج کروانے والے مریضوں اور ان کے عزیز و

اقارب کو بھی اپنے گھر میں ٹھہراتی۔ ان کی خدمت اور مالی مدد کرنا ان کا دستور تھا۔ ہسپتال میں داخلے کی صورت میں ہفتوں ان مریضوں

اور ساتھ رہنے والوں کا کھانا خود تیار کر کے بھجواتیں۔ اللہ تعالیٰ مرحمہ کے درجات بلند کرے۔ اور تمام اولاد کو ان کے نقش قدم پر چلنے

کی توفیق دے۔ آمین

طلوع وغروب آفتاب

غروب آفتاب

طلوع فجر

16 نومبر 2020ء

مکہ مکرمہ	05:13	17:38
مدینہ منورہ	05:17	17:34
قادیان	05:33	17:28
ربوہ	05:13	17:08
اسلام آباد ٹلفورڈ	05:53	16:13